



Gabra tal-ġurisprudenza

KONKLUŻJONIJIET TAL-AVUKAT ĠENERALI
RICHARD DE LA TOUR
ipprezentati fis-27 ta' April 2021¹

Kawżi Magħquda C-584/20 P u C-621/20 P

Il-Kummissjoni Ewropea

vs

**Landesbank Baden-Württemberg,
Il-Bord Uniku ta' Riżoluzzjoni (SRB) (C-584/20 P)**

u

Il-Bord Uniku ta' Riżoluzzjoni (SRB)

vs

Landesbank Baden-Württemberg (C-621/20 P)

“Appell – Unjoni Ekonomika u Monetarja – Unjoni Bankarja – Mekkanizmu uniku ta' riżoluzzjoni tal-istituzzjonijiet ta' kreditu u ta' ċerti ditti tal-investment (SRM) – Fond uniku ta' riżoluzzjoni (SRF) – Smiġħ xieraq – Prinċipju ta' kontradittorju – Motiv imqajjem *ex officio* – Awtentikazzjoni tad-deċiżjoni kontenzjuża – Kalkolu tal-kontribuzzjonijiet *ex ante* għall-2017 – Obbligu ta' motivazzjoni – Sigriet tan-negozju – Legalità tar-Regolament ta' Delega (UE) 2015/63”

I. Introduzzjoni

1. L-għan prinċipali tal-Mekkanizmu Uniku ta' Riżoluzzjoni (SRM)², li jikkostitwixxi t-tieni pilastru tal-Unjoni Bankarja, huwa li jiżgura li l-fallimenti bankarji fi ħdan din l-unjoni jkunu ġestiti b'mod effikaċi u joħolqu l-inqas spejjeż possibbli għall-kontribwenti u għall-ekonomija reali. Il-Bord Uniku ta' Riżoluzzjoni (SRB), aġenzija tal-Unjoni Ewropea responsabbli mill-funzjonament effettiv u koerenti tas-SRM, jiehu d-deċiżjoni li tinbeda proċedura ta' riżoluzzjoni bankarja, filwaqt li, fuq il-livell operattiv, din id-deċiżjoni tiġi implimentata b'kooperazzjoni mal-awtoritajiet nazzjonali ta' riżoluzzjoni.

¹ Lingwa originali: il-Franċiż.

² Il-ħolqien ta' dan il-mekkanizmu jikkorrispondi għal wiehed mill-għanijiet tal-Grupp tal-Għoxrin (G 20) wara l-falliment tal-bank Lehman Brothers fl-2008: l-Istati Membri tal-G 20 intrabtu li “[j]iżviluppaw għodda u oqsfa għar-riżoluzzjoni effettiva tal-fallimenti tal-gruppi finanzjarji sabiex jittaffa t-tfixkil li jirriżulta mill-fallimenti tal-istituzzjonijiet finanzjarji u sabiex jonqos il-periklu morali fil-futur” [traduzzjoni mhux uffiċjali] (Dikjarazzjoni finali tas-Summit tal-G 20 f'Pittsburgh, 24 u 25 ta' Settembru 2009).

2. Is-SRB għandu Fond Uniku ta' Riżoluzzjoni (SRF), li r-rwol tiegħu huwa li jiffinanzja l-miżuri ta' riżoluzzjoni. Dan il-fond huwa ffinanzjat mill-kontribuzzjonijiet tal-istituzzjonijiet ta' kreditu u ta' ċerti ditti tal-investiment taż-żona tal-euro³. Ftehim intergovernattiv jorganizza t-trasferiment tal-kontribuzzjonijiet fil-livell tal-Unjoni⁴.

3. Il-mutwalizzazzjoni tal-finanzjament għandha tkun ikkompletata fl-aħħar tas-sena 2023 peress li, f'din id-data, il-kontribuzzjonijiet ser ikunu intiżi biss għas-SRF u ma tibqax tingħata parti minnhom, li kull sena tonqos dejjem iktar, lill-awtoritajiet nazzjonali ta' riżoluzzjoni. Il-modalitajiet tal-kalkolu ta' dawn il-kontribuzzjonijiet kienu s-suġġett ta' diversi dibattiti u negozjati twal bejn l-Istati Membri⁵.

4. L-imsemmija kontribuzzjonijiet huma kkalkolati annwalment sabiex jippermettu lis-SRF, fi tmien il-perijodu inizjali ta' tmien snin, li jkollu fondi li jirrappreżentaw mill-inqas 1 % tal-ammont tad-depożiti koperti tal-istituzzjonijiet ta' kreditu kollha awtorizzati fl-Istati Membri parteċipanti kollha. Madankollu, is-somma annwali ta' dawn l-istess kontribuzzjonijiet ma għandhiex taqbeż it-12.5 % tal-livell fil-mira.

5. Il-kontribuzzjonijiet tal-istituzzjonijiet huma kkalkolati skont id-daqs tal-istituzzjoni, fil-forma ta' somma f'daqqa, u/jew billi jiġu aġġustati proporzjonalment għall-profil tar-riskju ta' din l-istituzzjoni⁶.

6. Għalhekk, ir-riżoluzzjoni bankarja mhux biss tippermetti li titnaqqas l-ispiża ekonomika u baġitarja tal-fallimenti bankarji eventwali futuri, iżda hija intiża wkoll sabiex timmodera ċertu aġir riskjuż fi ħdan l-istituzzjonijiet li l-ikbar fosthom kienu żguri li jiġu salvati mill-awtoritajiet pubbliċi u, fl-aħħar mill-aħħar, mill-kontribwenti, kif ukoll, konsekwentement, tnaqqas il-probabbiltà li jseħhu permezz tal-limitazzjoni ta' dan il-periklu morali.

7. Permezz tad-deċiżjoni tal-11 ta' April 2017 dwar il-kalkolu tal-kontribuzzjonijiet *ex ante* għall-2017 għas-SRF (SRB/ES/SRF/2017/05)⁷, is-SRB stabbilixxa l-ammont tal-kontribuzzjonijiet *ex ante* dovuti lis-SRF, minn kull istituzzjoni għas-sena 2017 u, b'mod partikolari, mil-Landesbank Baden-Württemberg (iktar 'il quddiem "LBBW").

8. Adita minn LBBW, il-Qorti Ġenerali tal-Unjoni Ewropea, permezz tas-sentenza tat-23 ta' Settembru 2020, Landesbank Baden-Württemberg vs SRB⁸, annullat id-deċiżjoni kontenjuża sa fejn kienet tikkonċerna lil dan il-bank.

³ Iktar 'il quddiem l-"istituzzjonijiet".

⁴ Ftehim Intergovernattiv dwar it-trasferiment u l-mutwalizzazzjoni tal-kontribuzzjonijiet għas-[SRF], iffirmat fi Brussell fil-21 ta' Mejju 2014.

⁵ Ara, pereżempju, għall-pożizzjoni tal-Gvern Franciż fid-dawl tad-diskrepanzi bejn is-sistemi bankarji Franciżi u Germaniżi, ir-rapport tal-4 ta' Marzu 2015, magħmul f'isem il-Kummissjoni tal-Finanzi tas-Senat dwar l-abbozz ta' liġi li tawtorizza r-ratiffika tal-Ftehim dwar it-trasferiment u l-mutwalizzazzjoni tal-kontribuzzjonijiet għas-[SRF], disponibbli fl-indirizz tal-Internet li ġej: <http://www.senat.fr/rap/114-307/114-3071.pdf> (l-ewwel parti, III, B).

⁶ Il-kontribuzzjoni skont il-profil tar-riskju hija bbażata fuq il-kriterji stabbiliti fl-Artikolu 103(7) tad-Direttiva 2014/59/UE tal-Parlament Ewropew u tal-Kunsill tal-15 ta' Mejju 2014 li tistabbilixxi qafas għall-irkupru u r-riżoluzzjoni ta' istituzzjonijiet ta' kreditu u ditti ta' investiment u li temenda d-Direttiva tal-Kunsill 82/891/KE u d-Direttivi 2001/24/KE, 2002/47/KE, 2004/25/KE, 2005/56/KE, 2007/36/KE, 2011/35/KE, 2012/30/UE u 2013/36/UE, u r-Regolamenti (UE) Nru 1093/2010 u (UE) Nru 648/2012, tal-Parlament Ewropew u tal-Kunsill (ĠU 2014, L 173, p. 190), u speċifikata fl-Artikoli 5 sa 9 tar-Regolament ta' Delega tal-Kummissjoni (UE) 2015/63 tal-21 ta' Ottubru 2014 li jissupplimenta d-Direttiva 2014/59/UE tal-Parlament Ewropew u l-Kunsill fir-rigward tal-kontribuzzjonijiet *ex ante* għall-arrangamenti ta' finanzjament ta' riżoluzzjoni (ĠU 2015, L 11, p. 44, rettifika fil-ĠU 2017, L 156, p. 38).

⁷ Iktar 'il quddiem id-"deċiżjoni kontenjuża".

⁸ T-411/17, iktar 'il quddiem is-"sentenza appellata", EU:T:2020:435.

9. Il-Kummissjoni Ewropea, intervenjenti fl-ewwel istanza, kif ukoll is-SRB appellaw minn din is-sentenza individwalment.

10. Meta tiddeċiedi dwar dawn l-appelli, il-Qorti tal-Ġustizzja għandha l-opportunità tiddeċiedi, minn naħa, dwar il-modalitajiet ta' awtentikazzjoni tal-Anness ta' deċiżjoni tas-SRB u, min-naħa l-oħra, dwar il-modalitajiet tal-kalkolu tal-kontribuzzjonijiet *ex ante* li għandhom jiġu implimentati minn dan tal-aħħar fil-kuntest tas-SRM.

11. B'mod partikolari, l-appellanti jitolbu lill-Qorti tal-Ġustizzja tiddeċiedi, fi kwalunkwe każ, dwar il-legalità tad-dispożizzjonijiet tar-Regolament ta' Delega 2015/63 dwar il-kalkolu tal-kontribuzzjonijiet *ex ante*. Fil-fatt, il-Qorti Ġenerali kkonkludiet li dawn id-dispożizzjonijiet huma illegali minħabba l-opacità intrinsika ta' dawn il-metodi ta' kalkolu, fir-rigward tal-osservanza tas-sigriet tan-negozju li jirriżulta mit-teħid inkunsiderazzjoni ta' ċifri marbuta mal-istituzzjonijiet l-oħra, peress li din l-opacità tippregudika l-obbligu ta' motivazzjoni previst fl-Artikolu 296 TFUE.

12. L-ewwel, ser nipproponi lill-Qorti tal-Ġustizzja tannulla s-sentenza appellata sa fejn il-Qorti Ġenerali kisret il-prinċipju ta' kontradittorju fl-evalwazzjoni tal-awtentikazzjoni tal-anness tad-deċiżjoni kontenzjuża, minn naħa, u sa fejn wettqet żball ta' liġi fir-rigward tal-portata tal-obbligu ta' motivazzjoni u fir-rigward tal-legalità tar-Regolament ta' Delega 2015/63, min-naħa l-oħra. It-tieni, ser nipproponi lill-Qorti tal-Ġustizzja li tevoka l-kawża fuq dawn iż-żewġ kwistjonijiet u, billi tiddeċiedi mill-ġdid, tannulla d-deċiżjoni kontenzjuża sa fejn din tikkonċerna lil LBBW, minħabba nuqqas ta' awtentikazzjoni suffiċjenti tal-anness ta' din id-deċiżjoni u fin-nuqqas ta' motivazzjoni suffiċjenti tal-imsemmija deċiżjoni. Ser nipproponi wkoll lill-Qorti tal-Ġustizzja tiċhad l-eċċezzjoni ta' illegalità tad-dispożizzjonijiet ikkontestati tar-Regolament ta' Delega 2015/63, bil-kundizzjoni li s-SRB jiżgura trasparenza ikbar fuq ċerti somom ta' data kunfidenzjali ta' terzi.

II. Il-kuntest ġuridiku

A. *Id-Direttiva 2014/59*

13. L-Artikolu 102(1) u (2) tad-Direttiva 2014/59 jipprovdi:

“1. L-Istati Membri għandhom jiżguraw li, sal-31 ta' Diċembru 2024, il-mezzi finanzjarji disponibbli tal-arrangamenti ta' finanzjament tagħhom, jilhqqu mill-inqas 1 % tal-ammont tad-depożiti koperti tal-istituzzjonijiet kollha awtorizzati fit-territorju tagħhom. L-Istati Membri jistgħu jistabbilixxu livelli mmirati li jeċċedu dak l-ammont.

2. Matul il-perjodu inizjali ta' żmien imsemmi fil-paragrafu 1, kontribuzzjonijiet għall-arrangamenti ta' finanzjament miġbura skont l-Artikolu 103 għandhom jinfirxu tul iż-żmien bl-aktar mod ekwu possibbli sakemm jintlaħaq il-livell fil-mira [...]”

14. L-Artikolu 103 ta' din id-direttiva jipprevedi:

“1. Sabiex jilhqqu l-livell fil-mira speċifikat fl-Artikolu 102, l-Istati Membri għandhom jiżguraw li l-kontribuzzjonijiet jingabru mill-anqas annwalment mill-istituzzjonijiet awtorizzati fit-territorju tagħhom inkluż mill-fergħat fl-Unjoni.

2. Il-kontribuzzjoni ta' kull istituzzjoni għandha tkun pro rata għall-ammont tal-obbligazzjonijiet tagħha (eskluzi l-fondi proprji) li minnhom jitnaqqsu d-depożiti koperti fir-rigward tal-obbligazzjonijiet aggregati (eskluzi l-fondi proprji) li minnhom jitnaqqsu d-depożiti koperti tal-istituzzjonijiet kollha awtorizzati fit-territorju tal-Istat Membru.

Dawk il-kontribuzzjonijiet għandhom jiġu aġġustati proporzjonalment għall-profil tar-riskju tal-istituzzjonijiet, f'konformità mal-kriterji adottati skont il-paragrafu 7 ta' dan l-Artikolu.

[...]

7. Il-Kummissjoni hija mogħtija s-setgħa li tadotta atti delegati skont l-Artikolu 115 sabiex tispeċifika l-kunċett ta' aġġustament tal-kontribuzzjonijiet fi proporzjon tal-profil tar-riskju tal-istituzzjonijiet kif imsemmi fil-paragrafu 2 ta' dan l-Artikolu, filwaqt li tqis dan kollu li ġej:

- (a) l-iskopertura tar-riskju tal-istituzzjoni, inkluża l-importanza tal-attivitajiet tal-kummerċ tagħha, l-iskoperturi li ma jidhrux fil-karta tal-bilanċ tagħha u l-grad ta' ingranagg tagħha;
- (b) l-istabbiltà u l-varjetà ta' sorsi ta' finanzjament tal-kumpanija u assi likwidi hafna li mhux imfixkla;
- (c) il-kondizzjoni finanzjarji tal-istituzzjoni;
- (d) il-probabbiltà li l-istituzzjoni tidhol f'rizoluzzjoni;
- (e) il-punt safejn l-istituzzjoni tkun ibbenefikat preċedentement minn għajjnuna finanzjarja pubblika straordinarja;
- (f) il-kumplexità tal-istruttura tal-istituzzjoni u r-rizolvibbiltà tagħha, u
- (g) l-importanza tal-istituzzjoni għall-istabbiltà tas-sistema finanzjarja jew l-ekonomija ta' wieħed mill-Istati Membri jew aktar jew tal-Unjoni;
- (h) il-fatt li l-istituzzjoni hija parti minn IPS.

[...]”

B. Ir-Regolament (UE) Nru 806/2014

15. L-Artikolu 67 tar-Regolament (UE) Nru 806/2014 tal-Parlament Ewropew u tal-Kunsill tal-15 ta' Lulju 2014 li jistabbilixxi regoli uniformi u proċedura uniformi għar-risoluzzjoni tal-istituzzjonijiet ta' kreditu u ċerti ditti tal-investment fil-qafas ta' Mekkaniżmu Uniku ta' Rizoluzzjoni u Fond Uniku għar-Risoluzzjoni u li jemenda r-Regolament (UE) Nru 1093/2010⁹, jipprovdi:

“1. [Is-SRF] huwa b'dan stabbilit. Dan għandu jimtela f'konformità mar-regoli dwar it-trasferiment tal-fondi miġbura fil-livell nazzjonali [lis-SRF] kif stipulat fil-Ftehim [dwar it-trasferiment u l-mutwalizzazzjoni tal-kontribuzzjonijiet lis-SRF].

⁹ ĠU 2014, L 225, p. 1.

2. Il-Bord għandu juża [s-SRF] biss għall-finijiet li tkun żgurata l-applikazzjoni effiċjenti tal-ghodod ta' riżoluzzjoni u l-eżerċizzju tas-setgħat ta' riżoluzzjoni msemija fil-Parti II, Titolu I u skont l-oġġettivi ta' riżoluzzjoni u l-prinċipji li jirregolaw ir-riżoluzzjoni msemija fl-Artikoli 14 u 15. Il-baġit tal-Unjoni jew il-baġits nazzjonali fl-ebda ċirkostanza ma għandhom jinżammu responsabbli għal spejjeż jew telf [tas-SRF].

3. Is-sid [tas-SRF] għandu jkun il-Bord.

4. Il-kontribuzzjonijiet imsemija fl-Artikoli 69, 70 u 71 għandhom jingabru mill-entitajiet imsemija fl-Artikolu 2 mill-awtoritajiet nazzjonali ta' riżoluzzjoni u għandhom jiġu ttrasferiti [lis-SRF] f'konformità mal-Ftehim [dwar it-trasferiment u l-mutwalizzazzjoni tal-kontribuzzjonijiet lis-SRF].”

16. L-Artikolu 69(1) u (2) ta' dan ir-regolament jipprovdi:

“1. Sal-aħħar ta' perijodu inizjali ta' tmien snin mill-1 ta' Jannar 2016 [...], il-mezzi finanzjarji disponibbli [tas-SRF] għandhom jilhqqu mill-inqas 1 % tal-ammont ta' depożiti koperti tal-istituzzjonijiet ta' kreditu kollha awtorizzati fl-Istati Membri parteċipanti kollha.

2. Matul il-perijodu inizjali msemmi fil-paragrafu 1, kontribuzzjonijiet [lis-SRF] ikkalkolati skont l-Artikolu 70, u miġbura f'konformità mal-Artikolu 67(4), għandhom jitqassmu maż-żmien bl-aktar mod ekwu possibbli sakemm jintlaħaq il-livell fil-mira, iżda bil-konsiderazzjoni dovuta tal-faži taċ-ċiklu ta' negozju u l-impatt li l-kontribuzzjonijiet proċikliċi jista' jkollhom fuq il-pożizzjoni finanzjarja tal-istituzzjonijiet kontribwenti.”

17. L-Artikolu 70(1) u (2) tal-imsemmi regolament jipprovdi:

“1. Il-kontribuzzjoni individwali ta' kull istituzzjoni għandha tingabar mill-inqas kull sena u għandha tiġi kkalkolata prorata skont l-ammont tal-obbligazzjonijiet tagħha (minbarra l-fondi proprji) li minnu jitnaqqsu d-depożiti koperti, fir-rigward tal-obbligazzjonijiet aggregati (minbarra l-fondi proprji) u filwaqt li jitnaqqsu d-depożiti koperti, tal-istituzzjonijiet kollha awtorizzati fit-territorji tal-Istati Membri parteċipanti kollha.

2. Kull sena, il-Bord, wara li jikkonsulta l-[Bank Ċentrali Ewropew (BĊE)] jew l-awtorità nazzjonali kompetenti u f'kooperazzjoni mill-qrib mal-awtoritajiet nazzjonali ta' riżoluzzjoni, għandu jikkalkula l-kontribuzzjonijiet nazzjonali biex jiżgura li l-kontribuzzjonijiet dovuti mill-istituzzjonijiet kollha awtorizzati fit-territorji tal-Istati Membri parteċipanti kollha ma jaqbżux 12.5 % tal-livell fil-mira.

Kull sena l-kalkolu tal-kontribuzzjonijiet għal istituzzjonijiet individwali għandu jkun ibbażat fuq:

- (a) kontribuzzjoni fissa, li tkun ibbażata prorata għall-ammont tal-obbligazzjonijiet ta' istituzzjoni minbarra l-fondi proprji u d-depożiti koperti, fir-rigward tal-obbligazzjonijiet totali, bl-esklużjoni tal-fondi proprji u d-depożiti koperti, tal-istituzzjonijiet kollha awtorizzati fit-territorji tal-Istati Membri parteċipanti; u
- (b) kontribuzzjoni aġġustata skont ir-riskju, li għandha tkun ibbażata fuq il-kriterji stipulati fl-Artikolu 103(7) tad-Direttiva [2014/59], filwaqt li jitqies il-prinċipju ta' proporzjonalità, mingħajr ma jinholoq tgħawwiġ bejn l-istrutturi tas-settur tal-banek tal-Istati Membri.

[...]

C. Ir-Regolament ta' Delega 2015/63

18. Skont l-Artikolu 4 tar-Regolament ta' Delega 2015/63:

“1. L-awtoritajiet tar-riżoluzzjoni jiddeterminaw il-kontribuzzjonijiet annwali li jithallsu minn kull istituzzjoni fi propozjon mal-profil tar-riskju tagħha abbażi tal-informazzjoni pprovduta mill-istituzzjoni skont l-Artikolu 14 billi japplikaw il-metodoloġija stipulata f'din it-Taqsima.

2. L-awtorità ta' riżoluzzjoni tiddetermina l-kontribuzzjoni annwali msemmija fil-paragrafu 1 fuq il-bażi tal-livell annwali fil-mira tal-arrangament ta' finanzjament ta' riżoluzzjoni billi tqis il-livell fil-mira li jrid jintlaħaq sal-31 ta' Diċembru 2024 skont il-paragrafu 1 tal-Artikolu 102 tad-Direttiva [2014/59] u fuq il-bażi tal-ammont medju ta' depożiti koperti fis-sena preċedenti, kalkolat kull tliet xhur, tal-istituzzjonijiet kollha awtorizzati fit-territorju tagħha.”

19. L-Artikolu 5 ta' dan ir-regolament ta' delega jistabbilixxi l-prinċipji tal-aġġustament, skont ir-riskju, tal-kontribuzzjonijiet annwali bażiċi.

20. L-Artikolu 6 tal-imsemmi regolament ta' delega jiddefinixxi l-pilastri u l-indikaturi tar-riskju, li l-piż relattiv tagħhom huwa stabbilit fl-Artikolu 7 tal-istess regolament ta' delega.

21. L-Artikolu 9 tar-Regolament ta' Delega 2015/63 jipprovdi:

“1. L-awtorità ta' riżoluzzjoni tiddetermina l-multiplikatur tal-aġġustament tar-riskju [skont ir-riskju] addizzjonali għal kull istituzzjoni billi tgħaqqad l-indikaturi tar-riskju msemmija fl-Artikolu 6 skont il-formula u l-proċeduri stabbiliti fl-Anness I.

2. Mingħajr preġudizzju għall-Artikolu 10, il-kontribuzzjoni annwali ta' kull istituzzjoni tiġi ddeterminata għal kull perjodu kontributorju mill-awtorità tar-riżoluzzjoni billi timmultiplika l-kontribuzzjoni annwali bażika bil-multiplikatur tal-aġġustament tar-riskju [skont ir-riskju] addizzjonali skont il-formula u l-proċeduri stabbiliti fl-Anness I.

3. Il-multiplikatur tal-aġġustament tar-riskju jkollu firxa ta' bejn 0.8 u 1.5.”

D. Ir-Regolament Delegat (UE) 2017/747

22. Ir-Regolament Delegat tal-Kummissjoni (UE) 2017/747 tas-17 ta' Diċembru 2015 li jissupplimenta r-Regolament (UE) Nru 806/2014 tal-Parlament Ewropew u tal-Kunsill fir-rigward tal-kriterji dwar il-kalkolu relatat ta' kontribuzzjonijiet *ex-ante*, u dwar iċ-ċirkostanzi u l-kondizzjonijiet li taħthom il-pagament ta' kontribuzzjonijiet straordinarji *ex-post* jista' jkun

parzjalment jew kompletament differit¹⁰, jipprevedi, fl-Artikolu 3(1) u (4):

“1. Meta tiġi vvalutata l-fażi taċ-ċiklu tan-negozju u l-impatt li l-kontribuzzjonijiet proċikliči jista’ jkollhom fuq il-pożizzjoni finanzjarja tal-istituzzjonijiet kontributuri f’konformità mal-Artikolu 69(2) tar-Regolament [...] Nru 806/2014, il-Bord iqis mill-inqas l-indikaturi li ġejjin:

- (a) l-indikaturi makroekonomiċi stabbiliti fl-Anness, biex jidentifikaw il-fażi taċ-ċiklu tan-negozju;
- (b) l-indikaturi stabbiliti fl-Anness, biex jidentifikaw il-pożizzjoni finanzjarja tal-istituzzjonijiet kontributuri.

[...]

4. F’kull perjodu kontributorju, il-livell ta’ kontribuzzjonijiet annwali jista’ jkun relattivament aktar baxx mill-medja tal-kontribuzzjonijiet annwali kkalkolati skont l-Artikoli 69(1) u 70(2) tar-Regolament [...] Nru 806/2014, ħlief fejn il-Bord jivverifika li bbażat fuq projezzjonijiet konservattivi, il-livell fil-mira jista’ jintlaħaq fi tmien il-perjodu inizjali.”

III. Il-fatti li wasslu għall-kawża

23. LBBW hija istituzzjoni ta’ kreditu stabbilita fil-Ġermanja, marbuta mal-iskema ta’ protezzjoni istituzzjonali tal-iSparkassen-Finanzgruppe (il-grupp finanzjarju tal-banek ta’ tfaddil, il-Ġermanja).

24. Fis-26 ta’ Jannar 2017, LBBW bagħtet lill-Bundesanstalt für Finanzmarktstabilisierung (l-Uffiċċju Federali ta’ Stabbilizzazzjoni tas-Swieq Finanzjarji, il-Ġermanja, iktar ’il quddiem il-“FMSA”), l-Awtorità ta’ Riżoluzzjoni Ġermaniża, id-dikjarazzjoni tagħha għall-finijiet tal-kalkolu tal-kontribuzzjoni *ex ante* għall-2017.

25. Permezz tad-deċiżjoni kontenzjuża, is-SRB, fis-sessjoni eżekuttiva tiegħu, iddeċieda, skont l-Artikolu 54(1)(b) u l-Artikolu 70(2) tar-Regolament Nru 806/2014, l-ammont tal-kontribuzzjoni *ex ante* ta’ kull istituzzjoni, fosthom LBBW, għas-sena 2017.

26. Permezz ta’ avviż għall-ħlas tal-21 ta’ April 2017, irċevut fl-24 ta’ April 2017, il-FMSA informa lil LBBW li s-SRB kien stabbilixxa l-kontribuzzjoni *ex ante* tagħha għall-2017 għas-SRF u indikalha l-ammont li kellu jithallas lir-Restrukturierungsfonds (il-Fond ta’ Ristrutturazzjoni, il-Ġermanja). Il-FMSA hemeż żewġ dokumenti mal-avviż għall-ħlas, jiġifieri verżjoni bil-Ġermaniż tat-test tad-deċiżjoni kontenzjuża, mingħajr l-anness imsemmi fit-test ta’ din id-deċiżjoni, u dokument intitolat “Dettalji tal-kalkolu (aġġustat skont ir-riskju): Kontribuzzjonijiet *ex ante* għas-[SRF] għall-2017”.

IV. Il-proċedura quddiem il-Qorti Ġenerali u s-sentenza appellata

27. Permezz ta’ att ipprezentat fir-Reġistru tal-Qorti Ġenerali fit-30 ta’ Ġunju 2017, LBBW ipprezentat rikors għall-annullament tad-deċiżjoni kontenzjuża.

¹⁰ ĠU 2017, L 113, p. 2.

28. Permezz ta' att ipprezentat fir-Registru tal-Qorti Ġenerali fid-29 ta' Settembru 2017, il-Kummissjoni talbet li tintervjeni insostenn tat-talbiet tas-SRB, talba li ntlagħhet permezz ta' deċiżjoni tat-13 ta' Novembru 2017.

29. Ġew ordnati:

- miżura ta' organizzazzjoni tat-12 ta' Frar 2019 indirizzata lis-SRB sabiex, l-ewwel, jipproduċi l-kopja sħiħa tad-deċiżjoni kontenzjuża kif ukoll tal-anness tagħha u tad-deċiżjonijiet intermedji kollha li fuqhom huwa bbażat il-kalkolu tal-kontribuzzjoni, it-tieni, jiddeskrivi l-proċedura ta' adozzjoni tad-deċiżjoni kontenzjuża flimkien mad-dokumenti ta' sostenn, it-tielet, jippreċiża d-data tal-ewwel pubblikazzjoni fuq l-Internet tat-tabella dwar l-intervalli għall-multiplikatur tal-aġġustament skont il-profil ta' riskju u, ir-raba', jindika l-valuri tal-multiplikatur għall-indikatur tal-iskema ta' protezzjoni istituzzjonali u ta' dawk tal-multiplikatur tal-aġġustament skont il-profil ta' riskju applikati għal istituzzjonijiet oħrajn;
- miżuri istruttorji fl-10 ta' April u fid-9 ta' Settembru 2019, rispettivament, sabiex jiġu prodotti, fil-verżjonijiet kunfidenzjali u mhux kunfidenzjali, id-dokumenti u l-elementi msemmija fil-miżura ta' organizzazzjoni preċedenti, u sabiex tiġi kkompletata r-risposta mogħtija għall-ewwel miżura istruttorja, u
- miżura istruttorja tal-10 ta' Ottubru 2019 li permezz tagħha l-Qorti Ġenerali neħħiet mill-proċess id-dokumenti kollha prodotti mis-SRB f'verżjoni kunfidenzjali u ordnat li jiġu prodotti verżjonijiet ġodda mhux kunfidenzjali ta' dokumenti oħra peress li l-verżjonijiet prodotti inizjalment kienu jinkludu siltiet moħbija li, fir-realtà, kienu rilevanti għat-tilwima u mhux kunfidenzjali.

30. Il-Qorti Ġenerali aċċettat, minn naħa, il-*locus standi* ta' LBBW minhabba li, minkejja li d-destinatarji tad-deċiżjonijiet tas-SRB dwar il-kalkolu tal-kontribuzzjonijiet *ex ante* għas-SRF huma l-awtoritajiet nazzjonali ta' riżoluzzjoni, l-istituzzjonijiet debituri ta' dawn il-kontribuzzjonijiet huma direttament u individwalment ikkonċernati minn dawn id-deċiżjonijiet. Min-naħa l-oħra, il-Qorti Ġenerali aċċettat l-ammissibbiltà tal-eċċezzjoni ta' illegalità invokata kontra ċerti dispożizzjonijiet tar-Regolament ta' Delega 2015/63.

31. Il-Qorti Ġenerali, wara li fakkret li l-qorti tal-Unjoni hija obbligata tqajjem *ex officio* l-motiv ta' ordni pubbliku bbażat fuq il-ksur tar-rekwiżiti formali essenzjali, li jkopri n-nuqqas ta' awtentikazzjoni tal-att kif ukoll l-assenza jew l-insuffiċjenza tal-motivazzjoni, iddeċidiet li dan ir-rekwiżit ta' awtentikazzjoni tad-deċiżjoni kontenzjuża ma kienx issodisfatt f'dan il-każ. Fil-fatt, hija ddeċidiet li l-anness tagħha, li jinkludi l-ammonti tal-kontribuzzjonijiet *ex ante* dovuti minn LBBW, kien jikkostitwixxi element essenzjali ta' din id-deċiżjoni u li huwa ma kien bl-ebda mod ma kien marbut b'mod inseparabbli mal-imsemmija deċiżjoni, li hija l-uniku dokument li kienet giet iffirmata.

32. Il-Qorti Ġenerali, għall-finijiet ta' amministrazzjoni tajba tal-ġustizzja, eżaminat ukoll tliet motivi oħra invokati minn LBBW meħuda flimkien, jiġifieri l-ksur tal-obbligu ta' motivazzjoni, il-ksur tad-dritt għal protezzjoni ġudizzjarja effettiva u l-eċċezzjoni ta' illegalità ta' ċerti dispożizzjonijiet tar-Regolament ta' Delega 2015/63.

33. Fir-rigward tal-ksur tal-obbligu ta' motivazzjoni li għandu s-SRB, filwaqt li ma kkontestatx in-natura kunfidenzjali tad-data relatata mal-istituzzjonijiet l-oħra meħuda inkunsiderazzjoni fil-kalkolu tal-kontribuzzjonijiet, il-Qorti Ġenerali rrilevat li d-deċiżjoni kontenzjuża ma kienet

tinkludi kważi ebda element tal-kalkolu tal-kontribuzzjoni ta' LBBW, lil hinn mill-ispjegazzjonijiet generali li jinsabu fit-test tagħha. Hija għalhekk qieset li, sa fejn il-kalkolu tal-kontribuzzjoni kien ibbażat b'mod interdipendenti fuq din id-data li ma tistax tiġi kkomunikata, dan il-kalkolu kien intrinsikament opak. Il-Qorti Ġenerali kkonkludiet li l-metodu ta' kalkolu applikat kien jippreġudika l-possibbiltà għal LBBW li tikkontesta b'mod utli d-deċiżjoni kontenzjuża.

34. Il-Qorti Ġenerali laqgħet l-eċċezzjoni ta' illegalità mqajma minn LBBW fir-rigward ta' ċerti dispożizzjonijiet tar-Regolament ta' Delega 2015/63. Hija ddeċidiet li l-opacità tal-kalkolu li ma tippermettix lil LBBW tivverifika l-eżattezza tiegħu kienet tirriżulta, għall-inqas parzjalment, mill-metodu ta' kalkolu ddefinit f'dan ir-regolament ta' delega mill-Kummissjoni, mingħajr ma dan gie impost fuqha mir-Regolament Nru 806/2014 jew mid-Direttiva 2014/59 f'dak li jirrigwarda l-kontribuzzjonijiet *ex ante* għall-arrangamenti ta' finanzjament tar-risoluzzjoni.

35. Fid-dawl tal-kunsiderazzjonijiet preċedenti, il-Qorti Ġenerali ddeċidiet li d-deċiżjoni kontenzjuża kellha tiġi annullata wkoll, f'dak li jikkonċerna lil LBBW, abbażi tal-ksur tal-obbligu ta' motivazzjoni u tad-dritt għal protezzjoni ġudizzjarja effettiva.

V. Il-proċedura quddiem il-Qorti tal-Ġustizzja u t-talbiet tal-partijiet

36. Permezz tal-appell tagħha fil-Kawża C-584/20 P, il-Kummissjoni titlob li l-Qorti tal-Ġustizzja jogħgobha:

- tannulla s-sentenza appellata, u
- tikkundanna lil LBBW għall-ispejjeż.

37. Permezz tal-appell tiegħu fil-Kawża C-621/20 P, is-SRB jitlob li l-Qorti tal-Ġustizzja jogħgobha:

- tannulla s-sentenza appellata;
- tiċċad ir-rikors ta' LBBW, u
- tikkundanna lil LBBW għall-ispejjeż.

38. LBBW titlob li l-appelli jiġu miċħuda u li l-appellanti jiġu kkundannati għall-ispejjeż.

39. Permezz tad-deċiżjonijiet tal-4 u tat-8 ta' Diċembru 2020, il-President tal-Qorti tal-Ġustizzja laqa' t-talbiet tal-Kummissjoni u tas-SRB li dawn il-kawżi jkunu suġġetti għall-proċedura mhaffa prevista fl-Artikoli 133 sa 136 tar-Regoli tal-Proċedura tal-Qorti tal-Ġustizzja.

40. Permezz ta' deċiżjoni tal-President tal-Qorti tal-Ġustizzja tat-12 ta' Frar 2021, il-Kawżi C-584/20 P u C-621/20 P ingħaqdu għall-finijiet tal-proċedura orali u tas-sentenza.

41. Permezz ta' digrieti tal-25 ta' Frar 2021, l-intervent tal-Fédération bancaire française gie ammess insostenn tat-talbiet ta' LBBW.

42. Permezz ta' digriet tat-12 ta' Marzu 2021, l-intervent tar-Renju ta' Spanja gie ammess insostenn tat-talbiet tas-SRB u tal-Kummissjoni.

VI. Analizi

43. Insostenn tal-appell tagħha fil-Kawża C-584/20 P, il-Kummissjoni tinvoka hames aggravji. L-ewwel aggravju jsostni li l-Qorti Ġenerali żnaturat il-fatti u kisret il-prinċipju ta' kontraddittorju kif ukoll id-drittijiet tad-difiża tas-SRB. It-tieni aggravju jsemmi żball ta' liġi allegatament imwettaq mill-Qorti Ġenerali meta ddikjarat ammissibbli l-eċċezzjoni ta' illegalità mqajma kontra r-Regolament ta' Delega 2015/63 mingħajr ma mmotivat din il-konklużjoni. It-tielet aggravju jsostni li l-Qorti Ġenerali interpretat b'mod żbaljat l-Artikolu 69(1) u l-Artikolu 70(2) tar-Regolament Nru 806/2014 f'dak li jirrigwarda l-livell fil-mira u l-ammont annwali bażiku. Ir-raba' aggravju jirrileva interpretazzjoni żbaljata tal-Artikoli 4 sa 7 u 9 kif ukoll tal-Anness I tar-Regolament ta' Delega 2015/63 sa fejn l-adattament tal-kontribuzzjonijiet għall-profil tar-riskju gie kklassifikat li huwa "interdipendenti". Il-hames aggravju jikkritika estensjoni żbaljata tal-obbligu ta' motivazzjoni skont l-Artikolu 296 TFUE.

44. Fl-appell tiegħu fil-Kawża C-621/20 P, is-SRB jinvoka żewġ aggravji. L-ewwel wieħed huwa bbażat fuq ksur tal-Artikolu 85(3) tar-Regoli tal-Proċedura tal-Qorti Ġenerali, fuq żnaturament tal-provi u fuq ksur tad-dritt tiegħu għal smiġh xieraq. It-tieni wieħed jinvoka ksur tal-Artikolu 296 TFUE kif ukoll tal-Artikolu 47 tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta").

45. L-ewwel aggravju ta' kull wieħed mill-appelli jista' jiġi eżaminat b'mod kongunt. L-istess jgħodd għat-tieni aggravju tal-appell tas-SRB u l-hames aggravju tal-appell tal-Kummissjoni.

A. Fuq l-ewwel aggravju fil-Kawżi C-584/20 P u C-621/20 P sa fejn il-Qorti Ġenerali żnaturat il-fatti meta kklassifikat b'mod żbaljat l-anness tad-deċiżjoni kontenzjuża bħala li ma huwa "bl-ebda mod marbut b'mod inseparabbli" ma' din tal-aħħar u sa fejn hija kisret il-prinċipju ta' kontraddittorju kif ukoll id-drittijiet tad-difiża tas-SRB

1. L-argumenti tal-partijiet

46. Il-Kummissjoni ssostni li l-Qorti Ġenerali żnaturat il-fatti sa fejn hija ddeċidiet li element essenzjali tad-deċiżjoni kontenzjuża, jiġifieri l-anness li jinkludi l-ammonti tal-kontribuzzjonijiet individwali *ex ante*, ma kienx awtentikat fl-assenza ta' rabta indisoċjabbli ma' din id-deċiżjoni li, hija l-uniku dokument li kienet ġiet iffirmata mill-President tas-SRB.

47. Hija tqis li, billi ddeċidiet b'dan il-mod, il-Qorti Ġenerali żnaturat il-fatti li kienu ġew ippreżentati lilha, peress li, l-ewwel, id-deċiżjoni kontenzjuża ffirmata kienet tirreferi esplicitament għall-anness tagħha, it-tieni, din id-deċiżjoni ffirmata u l-anness tagħha ntbagħtu permezz ta' posta elettronika waħda lill-membri tas-sessjoni eżekuttiva tas-SRB, li wasslet, it-tielet, għal approvazzjoni kongunta permezz ta' posta elettronika, ir-raba', l-iskeda tal-progress kienet tirreferi għal żewġ dokumenti elettronici li kellhom l-istess kodiċi, il-hames, il-firma bl-idejn ta' din l-iskeda tal-progress flimkien mal-firma bl-idejn ta' din id-deċiżjoni għandha l-effett li tawtentika l-anness tagħha. Il-Kummissjoni tindika li dawn l-elementi jgħolqu "esperjenza ġenerali li tikkorrispondi għal prezunzjoni ta' rabta", li l-Qorti Ġenerali naqset li tosserva. Barra minn hekk, il-Qorti Ġenerali ċaħdet bħala tardiv l-argument imressaq mis-SRB f'dan is-sens waqt is-seduta quddiem il-Qorti Ġenerali.

48. Barra minn hekk, il-Kummissjoni tilmenta li l-Qorti Ġenerali kisret il-prinċipju ta' kontradittorju u d-drittijiet tad-difiża tas-SRB billi naqset milli tissottometti għad-dibattitu motiv ta' annullament imqajjem *ex officio* u bbażat fuq l-assenza ta' rabta inseparabbli bejn id-deċiżjoni kontenzjuża ffirmata u l-anness tagħha, u dan iktar u iktar peress li l-proċess ta' deċiżjoni jwassal għal dokument globali uniku li għandu kodiċi uniku.

49. Min-naħa tiegħu, is-SRB isostni li l-kwistjoni tal-awtentikazzjoni tal-anness tad-deċiżjoni kontenzjuża ma gietx ittrattata fir-rikors fl-ewwel istanza minn LBBW, u lanqas waqt il-miżuri ta' organizzazzjoni u istruttorji li kienu jirrigwardaw biss il-proċedura ta' adozzjoni ta' din id-deċiżjoni u l-produzzjoni tal-kopja sħiħa ta' din id-deċiżjoni, u lanqas fir-rapport tas-seduta, minkejja li LBBW kienet esprimiet dubji dwar l-awtentikazzjoni tad-data ta' dan l-anness matul il-proċedura u li s-SRB kien spjega, waqt is-seduta, il-proċess ta' awtentikazzjoni permezz ta' sistema tad-dokumenti msejja ARES (Advanced Records System), li fiha ġew maħżuna t-test tal-imsemmija deċiżjoni u l-anness tagħha wara l-proċedura bil-miktub u li minnha giet iġġenerata l-iskeda tal-progress li giet iffirmata, bl-idejn, mill-President tas-SRB, l-istess bħat-test tad-deċiżjoni kontenzjuża li fih ġew inkluzi d-data u n-numru tad-deċiżjoni.

50. Is-SRB iqis, minn naħa, li l-Qorti Ġenerali kisret l-Artikolu 85(3) tar-Regoli tal-Proċedura tagħha meta rrifjutat l-osservazzjonijiet ippreżentati waqt is-seduta li, madankollu, l-ewwel, kienu jsostnu t-tweġibiet mogħtija għall-miżuri ordnati mill-Qorti Ġenerali, it-tieni, kienu jirrispondu għall-allegazzjonijiet ta' LBBW tas-6 ta' Novembru 2019 dwar in-nuqqas ta' awtentikazzjoni, it-tielet, kienu jirrispondu għall-mistoqsijiet tal-Qorti Ġenerali matul is-seduta, u r-raba', ma setgħux jiġu ppreżentati preċedentement peress li l-kwistjoni tal-awtentikazzjoni kienet tqajmet *ex officio* mill-Qorti Ġenerali matul is-seduta biss.

51. Is-SRB jikkritika, min-naħa l-oħra, lill-Qorti Ġenerali li żnaturat il-provi sa fejn din tal-aħħar iddeċidiet li l-iskeda tal-progress ma kienet tinkludi ebda element li jipprova li l-anness tad-deċiżjoni kontenzjuża kien disponibbli f'ARES u li ma kien hemm ebda element li jippermetti li tiġi stabbilita rabta indisoċjabbli bejn dan l-anness u din id-deċiżjoni ffirmata bl-idejn tal-President tas-SRB.

52. Fl-aħħar nett, is-SRB iqis li l-Qorti Ġenerali kisret id-dritt tiegħu għal smiġħ xieraq billi qajmet motiv *ex officio* mingħajr ma qegħditu f'pożizzjoni li jsir jaf bih qabel is-seduta, mingħajr ma aċċettat il-produzzjoni ta' provi addizzjonali magħmula waqt din is-seduta u mingħajr ma indikat, sa dak il-mument, li l-prova tal-awtentikazzjoni ma kinitx suffiċjenti.

53. LBBW issostni li l-kwistjoni tal-awtentikazzjoni tal-anness tad-deċiżjoni kontenzjuża kienet fid-dibattitu sa mill-ewwel miżura ta' organizzazzjoni ordnata li kellha bħala għan il-produzzjoni tal-kopja sħiħa ta' din id-deċiżjoni, inkluz l-anness tagħha, u dan huwa kkonfermat mit-tieni digriet istruttorju li kien jitlob il-prezentata tal-imsemmija deċiżjoni fil-format originali tagħha. Fil-fehma tagħha, peress li l-ġurisprudenza tal-Qorti tal-Ġustizzja dwar l-awtentikazzjoni tad-deċiżjonijiet hija antika¹¹, is-SRB u l-Kummissjoni kellhom isemmu r-rabta bejn dan l-anness u din l-istess deċiżjoni, il-kodiċi ta' referenza u ARES fir-risposti tagħhom għad-digrieti istruttorji. Minn dan hija tiddeuċi li l-motiv ibbażat fuq il-ksur tal-Artikolu 85(3) tar-Regoli tal-Proċedura tal-Qorti Ġenerali huwa infondat u li, fi kwalunkwe każ, is-SRB ipproduċa fatti u ressaq argumenti godda waqt is-seduta mingħajr ma ħabbar dan minn qabel, b'tali mod li kien impossibbli għaliha li ssostni l-opinjoni tagħha, u dan bi ksur tal-prinċipju ta' kontradittorju.

¹¹ LBBW tiċċita, f'dan ir-rigward, is-sentenzi tal-15 ta' Ġunju 1994, Il-Kummissjoni vs BASF *et* (C-137/92 P, EU:C:1994:247), u tas-6 ta' April 2000, Il-Kummissjoni vs ICI (C-286/95 P, EU:C:2000:188).

54. LBBW iżżid li l-aggravju bbażat fuq l-iżnaturament tal-provi huwa infondat peress li s-SRB ma jipproduċix il-prova li d-deċiżjoni kontenzjuża ffirmata u l-anness tagħha kienu marbuta b'mod indissocjabbli u semplicement jipproponi qari ieħor ta' dokumenti ppreżentati filwaqt li jikkritika b'mod vag l-analiżi tal-provi magħmula mill-Qorti Ġenerali. Hija tindika li huwa mingħajr ma żnaturat il-provi li l-Qorti Ġenerali kkonstatat, fl-ewwel lok, li n-numru mnizzel fuq l-iskeda tal-progress kien jikkorrispondi għal kodiċi ta' referenza intern mingħajr valur probatorju f'termini ta' awtentikazzjoni, fit-tieni lok, li d-dokumenti annessi msemmija fuq din l-iskeda tal-progress ma kinux identifikati u, fit-tielet lok, li r-rabta bejn il-kelma "ARES" u r-referenza msemmija fl-iskeda tal-progress ma gietx ipprovata.

2. Evalwazzjoni

a) Fuq il-ksur tal-prinċipju ta' kontradittorju, tad-dritt għal smigh xieraq u tad-drittijiet tad-difiza tas-SRB minhabba l-motiv imqajjem ex officio

55. Qabelxejn, għandu jiġi rrilevat li l-appellanti ma jikkontestawx il-ġurisprudenza invokata mill-Qorti Ġenerali li tgħid li l-motiv ta' ordni pubbliku għandu jitqajjem *ex officio* mill-qorti fil-każ ta' ksur tar-rekwiżiti formali essenzjali¹², peress li dawn ikopru b'mod partikolari n-nuqqas ta' awtentikazzjoni ta' att¹³.

56. Għalhekk, din l-awtentikazzjoni għandha l-għan li tiżgura ċ-ċertezza legali billi tiffissa t-test adottat li għandu jkun ċert, b'mod partikolari, kemm fir-rigward tal-awtur tiegħu kif ukoll fir-rigward tal-kontenut tiegħu. Il-ksur tal-formalitajiet sostanzjali jista' jwassal għall-annullament tad-deċiżjoni mingħajr ma jkun meħtieġ li tingħata prova ta' dannu ieħor¹⁴. Din il-ġurisprudenza giet applikata fil-kontestazzjoni tal-kontribuzzjonijiet *ex ante* għas-sena 2016¹⁵, mingħajr ma l-annullamenti deċiżi fuq din il-bażi ma ġew ikkontestati quddiem il-Qorti tal-Ġustizzja.

57. Madankollu, bhal kull motiv, motiv imqajjem *ex officio* mill-qorti għandu jkun sugġett għal dibattitu kontradittorju mill-partijiet. Ghalkemm dan id-dibattitu jista' jsehh waqt miżuri ta' organizzazzjoni¹⁶, digrieti istruttorji jew inkella wara l-mistoqsijiet orali¹⁷, ikun jeħtieġ li tkun tista' tiġi stabbilita r-realtà tiegħu.

58. F'dan il-każ, il-kwistjoni tal-awtentikazzjoni ma tqajmitx bħala motiv ta' annullament minn LBBW, anki jekk, fir-risposta tagħha għall-aħħar digriet istruttorju, din esprimiet dubji dwar is-"sigurtà tal-proċess deċiżjonali u l-awtenticità tad-data li tinsab fl-annessi" minhabba

¹² Fil-punt 36 tas-sentenza appellata, il-Qorti Ġenerali rreferiet għas-sentenzi tat-2 ta' April 1998, Il-Kummissjoni vs Sytraval u Brink's France (C-367/95 P, EU:C:1998:154, punt 67); tat-30 ta' Marzu 2000, VBA vs Florimex *et* (C-265/97 P, EU:C:2000:170, punt 114); tas-6 ta' Marzu 2003, Westdeutsche Landesbank Girozentrale u Land Nordrhein-Westfalen vs Il-Kummissjoni (T-228/99 u T-233/99, EU:T:2003:57, punt 143); kif ukoll tat-28 ta' Novembru 2019, Banco Cooperativo Español vs SRB (T-323/16, EU:T:2019:822, punt 70 u l-ġurisprudenza ċċitata).

¹³ Ara, f'dan is-sens, is-sentenzi tal-15 ta' Ġunju 1994, Il-Kummissjoni vs BASF *et* (C-137/92 P, EU:C:1994:247, punti 75 u 76), kif ukoll tas-6 ta' April 2000, Il-Kummissjoni vs ICI (C-286/95 P, EU:C:2000:188, punti 40, 41 u 51).

¹⁴ Ara s-sentenza tas-6 ta' April 2000, Il-Kummissjoni vs ICI (C-286/95 P, EU:C:2000:188, punti 40 sa 42).

¹⁵ Ara s-sentenzi tat-28 ta' Novembru 2019, Banco Cooperativo Español vs SRB, (T-323/16, EU:T:2019:822); tat-28 ta' Novembru 2019, Portigon vs SRB (T-365/16, EU:T:2019:824); u tat-28 ta' Novembru 2019, Hypo Vorarlberg Bank vs SRB (T-377/16, T-645/16 u T-809/16, EU:T:2019:823).

¹⁶ Ara, pereżempju, is-sentenza tat-28 ta' Novembru 2019, Banco Cooperativo Español vs SRB (T-323/16, EU:T:2019:822, punt 22).

¹⁷ Ara s-sentenza tat-12 ta' Lulju 2011, Il-Kummissjoni vs Q (T-80/09 P, EU:T:2011:347, punt 141).

t-trażmissjoni f'forma diġitali lill-membri tas-SRB, u dwar in-natura tal-fajl tal-anness (fil-format Excel) li jista' jiġi emendat fi kwalunkwe mument, li ma jippermettix li tiġi ggarantita "[l]-eżattezza tar-riżultat finali tal-kalkolu [...], anki mis-[SRB]".

59. Lanqas ma jirriżulta mid-dokumenti tal-Qorti Ġenerali (il-mizura ta' organizzazzjoni, id-digriet i struttorji, ir-rapport tas-seduta, il-proċess verbal tas-seduta, is-sentenza appellata) li l-motiv kien ġie esplicitament ippreżentat bħala tali fid-dibattitu kontradittorju tal-partijiet minn din il-qorti.

60. Madankollu, fl-appell tiegħu u waqt is-seduta quddiem il-Qorti tal-Ġustizzja, is-SRB afferma li l-kwistjoni tal-awtentikazzjoni tal-anness ġiet indirizzata waqt is-seduta quddiem il-Qorti Ġenerali, peress li din hija r-raġuni li huwa jressaq sabiex jiġġustifika d-dewmien fil-produzzjoni tal-provi relatati mal-ARES.

61. Għandu jifhem li l-Qorti tal-Ġustizzja diġà ddeċidiet li l-Qorti Ġenerali kienet kisret il-prinċipju ta' kontradittorju meta annullat deċiżjoni abbażi ta' motiv ta' ordni pubbliku mqajjem *ex officio* mingħajr ma qabel stiednet lill-partijiet sabiex jipprezentaw l-osservazzjonijiet tagħhom matul il-proċedura bil-miktub jew matul il-proċedura orali¹⁸.

62. Barra minn hekk, ma huwiex ikkontestat li t-talbiet għall-produzzjoni ta' dokumenti kienu jirrigwardaw il-kopja shiha tad-deċiżjoni kontenzjuża, inkluż l-anness tagħha, u l-format oriġinali tal-fajls. Issa, kif tfakkar fil-punt 56 ta' dawn il-konklużjonijiet, l-awtentikazzjoni tirrigwarda b'mod partikolari l-kontenut ta' din id-deċiżjoni. Għalhekk ma huwiex possibbli li jiġi segwit ir-raġunament tas-SRB meta huwa jsostni li t-talbiet għall-produzzjoni ta' dokumenti kellhom biss l-għan li tiġi vverifikata l-proċedura ta' adozzjoni tad-deċiżjoni kontenzjuża u mhux il-kontenut ta' din tal-aħħar. Barra minn hekk, huwa stess iproduċa l-iskeda tal-progress matul il-fażi bil-miktub tal-proċedura li kienet rilevanti biss biex tipprova rabta bejn din id-deċiżjoni u l-anness tagħha.

63. Għalhekk, jidher li d-dokumenti prodotti matul il-fażi bil-miktub ġew ippreżentati fid-dibattitu kontradittorju. Għaldaqstant tqum il-kwistjoni dwar jekk id-dikjarazzjonijiet tal-partijiet dwar l-iżvolġiment tas-seduta jistgħux ikunu suffiċjenti sabiex tiġi stabbilita l-eżistenza ta' stedina għad-diskussjoni tal-motiv imqajjem *ex officio* mill-Qorti Ġenerali waqt is-seduta.

64. Jidher li hawnhekk qed nilhqu l-limitu estrem tal-prova ta' stedina għal dibattitu kontradittorju fuq motiv imqajjem *ex officio*. Għalhekk, fl-assenza ta' kwalunkwe riferiment għal informazzjoni mill-partijiet dwar dan il-motiv imqajjem *ex officio* fil-proċess tal-Qorti Ġenerali u sa fejn il-Qorti tal-Ġustizzja ma għandhiex aċċess għar-registrazzjonijiet tas-seduta quddiem il-Qorti Ġenerali¹⁹, jidher li, minkejja d-dikjarazzjonijiet tal-partijiet quddiem il-Qorti tal-Ġustizzja, ma huwiex possibbli li jitqies li l-Qorti Ġenerali osservat il-prinċipju ta' kontradittorju, id-drittijiet tad-difiża tas-SRB u d-dritt għal smiġħ xieraq²⁰.

¹⁸ Ara s-sentenza tat-2 ta' Diċembru 2009, Il-Kummissjoni vs L-Irlanda *et* (C-89/08 P, EU:C:2009:742, punt 60).

¹⁹ Ara Naômé, C., *Le pourvoi devant la Cour de justice de l'Union européenne*, Larcier, Brussell, 2016, punti 427 u 428, p. 171 u 172.

²⁰ Ara s-sentenza tat-23 ta' Novembru 2016, Alsteens vs Il-Kummissjoni (T-328/15 P, mhux ippubblikata, EU:T:2016:671, punti 39 u 40).

65. Għaldaqstant, għandu jiġi eżaminat jekk l-iżball imwettaq mill-Qorti Ġenerali kellux konsegwenzi billi jiġi ddeterminat jekk, anki fl-assenza tal-irregolarità inkwistjoni, il-proċedura ma setgħetx twassal għal riżultat differenti, b'tali mod li n-nuqqas ta' osservanza tal-prinċipju ta' kontradittorju ma setax jinfluwenza l-kontenut tas-sentenza appellata u ma kienx jippreġudika l-interessi tas-SRB²¹.

66. Il-kwistjoni tal-awtentikazzjoni tal-anness tad-deċiżjoni kontenzjuża hija bbażata fuq analizi tad-dokumenti prodotti u tinvolvi evalwazzjoni vera mill-Qorti Ġenerali li setgħet tagħti lok għal kontestazzjoni mill-partijiet.

67. Għaldaqstant, ma jistax jiġi eskluż li l-evalwazzjoni tal-Qorti Ġenerali setgħet tkun differenti li kieku s-SRB thalla jippreżenta l-osservazzjonijiet tiegħu dwar l-awtentikazzjoni ta' dan l-anness u li, għaldaqstant, l-osservanza tal-prinċipju ta' kontradittorju setgħet tinfluwenza l-kontenut tas-sentenza appellata.

68. Is-sentenza appellata għandha tiġi annullata abbażi ta' dan il-kap tat-talbiet.

b) Fuq l-iżnaturament tal-iskeda tal-progress prodotta waqt il-proċedura bil-miktub quddiem il-Qorti Ġenerali

69. Is-setgħa ta' sħarriġ tal-Qorti tal-Ġustizzja dwar il-konstatazzjonijiet fattwali magħmula mill-Qorti Ġenerali testendi, b'mod partikolari, għall-ineżattezza materjali ta' dawn il-konstatazzjonijiet li jirriżultaw mill-atti tal-proċess, għall-iżnaturament tal-provi, għall-klassifikazzjoni ġuridika tagħhom kif ukoll għall-kwistjoni dwar jekk ir-regoli dwar l-oneru u l-produzzjoni tal-prova ġewx osservati²².

70. Barra minn hekk, minn ġurisprudenza stabbilita jirriżulta li tali żnaturament jeżisti b'mod partikolari meta l-Qorti Ġenerali tkun manifestament qabżet il-limiti ta' evalwazzjoni raġonevoli tal-provi²³, filwaqt li jiġi ppreċiżat li l-iżnaturament għandu jidher b'mod manifest mill-atti tal-proċess, mingħajr ma jkun meħtieġ li ssir evalwazzjoni ġdida tal-fatti u tal-provi²⁴. Ma huwiex biżżejjed li jintwera li dokument jista' jingħata interpretazzjoni differenti minn dik adottata mill-Qorti Ġenerali²⁵.

71. F'dan il-każ, mill-eżami tad-dokumenti prodotti matul il-proċedura bil-miktub quddiem il-Qorti Ġenerali, ma huwiex ikkontestat mill-partijiet li l-anness tad-deċiżjoni kkontestata li jsemmi s-somom dovuti minn kull istituzzjoni ma ġiex iffirmit, la fizikament u lanqas elettronikament, u li dan ma jsemmi ebda riferiment, iżda biss id-data tal-10 ta' April 2017. Barra minn hekk, l-iskeda tal-progress ma tispeċifikax liema huma d-dokumenti annessi magħha, li ma jippermettix li jiġu identifikati.

²¹ Ara, b'analogija, is-sentenzi tas-17 ta' Diċembru 2009, Eżami mill-ġdid tas-sentenza M vs EMEA (C-197/09 RX-II, EU:C:2009:804, punt 52); tal-14 ta' Diċembru 2011, Il-Kummissjoni vs Vicente Carbajosa *et* (T-6/11 P, EU:T:2011:747, punt 32); u tat-23 ta' Novembru 2016, Alsteens vs Il-Kummissjoni (T-328/15 P, mhux ippubblikata, EU:T:2016:671, punt 41).

²² Ara, b'mod partikolari, is-sentenzi tad-29 ta' Novembru 2018, Bank Tejarat vs Il-Kunsill (C-248/17 P, EU:C:2018:967, punt 37), u tat-25 ta' Marzu 2021, Carvalho *et* vs Il-Parlament u Il-Kunsill (C-565/19 P, mhux ippubblikata, EU:C:2021:252, punt 36).

²³ Ara, b'mod partikolari, is-sentenza tal-10 ta' Frar 2011, Activision Blizzard Germany vs Il-Kummissjoni (C-260/09 P, EU:C:2011:62, punt 57).

²⁴ Ara, b'mod partikolari, is-sentenza tat-12 ta' Jannar 2017, Timab Industries u CFPR vs Il-Kummissjoni (C-411/15 P, EU:C:2017:11, punt 89).

²⁵ Ara s-sentenza tal-10 ta' Frar 2011, Activision Blizzard Germany vs Il-Kummissjoni (C-260/09 P, EU:C:2011:62, punt 54).

72. Għaldaqstant, huwa mingħajr ma żnaturat il-provi li l-Qorti Ġenerali setgħet tafferma li l-anness tad-deċiżjoni kontenzjuża ma kienx marbut b'mod inseparabbli magħha, wara li kkonstatat li ma kienx possibbli li jiġi relatat b'mod ċert ma' din id-deċiżjoni ffirmata jew mal-iskeda tal-progress iffirmata (għall-kuntrarju tal-imsemmija deċiżjoni ffirmata li n-numru tagħha huwa muri fuq l-iskeda tal-progress) u li lanqas ma kien possibbli li jiġi affermat li dan l-anness kien tabilhaqq anness mad-deċiżjoni kontenzjuża, u lanqas liema verżjoni kienet giet ippreżentata lill-membri tas-SRB u vvalidata waqt il-vot elettroniku.

73. Konsegwentement, l-ilment ibbażat fuq l-iżnaturament tal-provi jista' jiġi miċhud.

c) Fuq il-ksur tal-Artikolu 85(3) tar-Regoli tal-Proċedura tal-Qorti Ġenerali

74. Is-SRB iqis li l-applikazzjoni tal-Artikolu 85(3) tar-Regoli tal-Proċedura tal-Qorti Ġenerali kellha twassal lil din il-qorti sabiex taċċetta l-offerta ta' provi tiegħu peress li ma kienx jaf, sas-seduta, li l-kwistjoni tal-awtentikazzjoni tal-anness tad-deċiżjoni kontenzjuża kienet fid-dibattitu.

75. Il-ġurisprudenza tal-Qorti Ġenerali mogħtija abbażi ta' din id-dispożizzjoni ssemmi żewġ każijiet fejn tista' tiġi aċċettata offerta ta' provi: jekk l-awtur tal-offerta ma setax ikollu l-provi inkwistjoni qabel l-għeluq tal-fażi bil-miktub tal-proċedura, jew jekk il-produzzjonijiet tardivi tal-avversarju tiegħu jiġġustifikaw li l-fajl jiġi kkompletat b'mod li tiġi żgurata l-osservanza tal-prinċipju ta' kontradittorju²⁶.

76. Issa, matul is-seduta quddiem il-Qorti Ġenerali, is-SRB sempliċiment ippreżenta argument u mhux offerta ta' provi ġdida. Għaldaqstant, l-Artikolu 85(3) tar-Regoli tal-Proċedura tal-Qorti Ġenerali ma kienx applikabbli. L-ilment ibbażat fuq il-ksur tal-Artikolu 85(3) tar-Regoli tal-Proċedura tal-Qorti Ġenerali jista' jiġi miċhud.

B. Fuq it-tieni aggravju fil-Kawża C-584/20 P sa fejn il-Qorti Ġenerali wettqet żball ta' liġi meta aċċettat, mingħajr motivazzjoni, l-ammissibbiltà tal-eċċezzjoni ta' illegalità mqajma kontra r-Regolament ta' Delega 2015/63

1. L-argumenti tal-partijiet

77. Il-Kummissjoni tilmenta li l-Qorti Ġenerali wettqet żball ta' liġi meta ddikjarat ammissibbli l-eċċezzjoni ta' illegalità kontra r-Regolament ta' Delega 2015/63. Hija tqis li, peress li l-iżbalji ta' liġi eventwali li jinsabu f'dan ir-regolament ta' delega huma imputabbli għall-atti ta' livell superjuri, jiġifieri r-Regolament Nru 806/2014 u d-Direttiva 2014/59, LBBW kellha tikkontesta wkoll il-legalità ta' dawn it-testi, li huma sempliċiment "issupplimentati", fis-sens tal-Artikolu 290(1) TFUE, mir-Regolament ta' Delega 2015/63.

78. Barra minn hekk, il-Kummissjoni ssostni li s-sentenza appellata hija vvizzjata minn nuqqas ta' motivazzjoni, minhabba l-użu tal-kliem "parzjalment" jew "b'mod partikolari", li jwassal għal nuqqas ta' ċarezza fir-rigward tal-emendi li għandhom isiru għar-Regolament ta' Delega 2015/63.

79. Fi kwalunkwe każ, il-Kummissjoni titlob l-eżami fuq il-mertu tal-eċċezzjoni ta' illegalità.

²⁶ Ara s-sentenza tal-5 ta' Marzu 2019, Pethke vs EUIPO (T-169/17, mhux ippubblikata, EU:T:2019:135, punt 43 u l-ġurisprudenza ċċitata).

80. Is-SRB isostni l-argument tal-Kummissjoni.

81. LBBW tqis li l-Qorti Ġenerali għustament iddeċidiet li l-eċċezzjoni ta' illegalità kontra l-Artikoli 4 sa 7 u 9 tar-Regolament ta' Delega 2015/63 kif ukoll kontra l-Anness I ta' dan ir-regolament ta' delega hija ammissibbli peress li dawn id-dispożizzjonijiet ma humiex ibbażati fuq dispożizzjonijiet imperattivi tad-Direttiva 2014/59 u tar-Regolament Nru 806/2014.

82. Fil-fatt, skont LBBW, la l-Artikolu 103(2) u (7) tad-Direttiva 2014/59, dwar il-prinċipji li għandhom jiggwidaw il-kalkolu tal-kontribuzzjonijiet, u lanqas l-Artikolu 69(1) u l-Artikolu 70(2) tar-Regolament Nru 806/2014, dwar il-livell fil-mira u l-limitu annwali, ma jimponu li jsir aġġustament tal-kontribuzzjoni skont il-profil tar-riskju billi jsir riferiment għall-profil tar-riskju tal-istituzzjonijiet l-oħra kollha debituri tal-kontribuzzjonijiet. Għall-kuntrarju, dawn id-dispożizzjonijiet iħallu margni ta' manuvra lill-Kummissjoni li tippermettilha li tagħzel, waqt l-adozzjoni tar-Regolament ta' Delega 2015/63, metodu ta' aġġustament li jieħu inkunsiderazzjoni biss id-data tal-istituzzjoni inkwistjoni, bħalma jeżisti fil-kuntest tas-supervizzjoni mikroprudenzjali u għall-kalkolu tal-kontribuzzjonijiet għall-finanzjament ta' skemi ta' garanzija tad-depożiti.

83. Skont LBBW, lanqas il-prinċipji ta' ugwajanza u ta' proporzjonalità ma jimponu approċċ komparattiv, peress li jkunu daqstant irrispettati b'metodu ta' kalkolu bbażat biss fuq id-data tal-istituzzjoni inkwistjoni. Barra minn hekk, dan il-metodu jippermetti r-rispett tad-dritt għal protezzjoni ġudizzjarja effettiva tagħha.

84. LBBW tikkunsidra li s-sentenza appellata hija suffiċjentement motivata sabiex tippermetti lill-Qorti tal-Ġustizzja teżercita l-istħarriġ ġudizzjarju tagħha sa fejn, minn naħa, l-użu tal-kliem "b'mod partikolari" u "parzjalment" juri li l-eżami tal-Qorti Ġenerali kien limitat għall-kwistjoni tal-legalità tar-Regolament ta' Delega 2015/63 u, min-naħa l-oħra, l-evalwazzjoni tal-konsegwenzi tal-illegalità hija fil-kompetenza tal-Kummissjoni.

85. Sussidjarjament, LBBW tqis li d-deċiżjoni kontenzjuża hija vvizzjata b'nuqqasijiet gravi ta' motivazzjoni esklużivament imputabbli għal att ta' amministrazzjoni ħażina tas-SRB, indipendentement mill-illegalità tar-Regolament ta' Delega 2015/63, peress li s-SRB ma ġġustifikax l-użu magħmul mill-margni ta' diskrezzjoni li kellu.

2. Evalwazzjoni

86. Kuntrarjament għal dak li tqis il-Kummissjoni, il-kwistjonijiet dwar l-osservanza mir-Regolament ta' Delega 2015/63 ta' regoli ta' livell superjuri, mhux ikkontestati fil-kuntest tar-rikors fl-ewwel istanza, ma jirrigwardawx l-ammissibbiltà tal-eċċezzjoni ta' illegalità, iżda l-fondatezza tagħha. Il-Qorti Ġenerali, li ttrattat din il-kwistjoni fil-kuntest tal-eżami tal-fondatezza ta' din l-eċċezzjoni, hija għalhekk eżenti mill-kritiki u l-ilment jista' jiġi miċhud.

87. Barra minn hekk, il-Qorti Ġenerali, fi kwalunkwe każ, iddeċidiet, għustament, li l-għażla tal-metodu ta' aġġustament mill-Kummissjoni fir-Regolament ta' Delega 2015/63 ma kienx impost mid-dispożizzjonijiet tad-Direttiva 2014/59 u tar-Regolament Nru 806/2014. Fil-fatt, l-uniċi kriterji li jirriżultaw minn dawn it-testi u li jirregolaw il-marġni ta' manuvra tal-Kummissjoni fir-rigward tal-aġġustament għar-riskju huma dawn li ġejjin:

- livell fil-mira annwali ta' mill-inqas 1 % tad-depożiti koperti²⁷;
- ammont totali tal-kontribuzzjonijiet annwali b'massimu ta' 12.5 % ta' dan l-ammont fil-mira annwali²⁸, u
- “[k]ontribuzzjoni aġġustata skont ir-riskju, li għandha tkun ibbażata fuq il-kriterji [29] stipulati fl-Artikolu 103(7) tad-Direttiva [2014/59], filwaqt li jitqies il-prinċipju ta' proporzjonalità, mingħajr ma jinholoq tgħawwiġ bejn l-istrutturi tas-settur tal-banek tal-Istati Membri”³⁰.

88. Bħala tali, dawn il-kriterji ma jipprekludux l-użu ta' metodu ta' aġġustament ieħor bħal dak, pereżempju, ibbażat fuq data ta' riskju għall-istituzzjoni kkonċernata biss, bil-kundizzjoni li sussegwentement isir aġġustament proporzjonali tal-kontribuzzjonijiet individwali sabiex jintlaħaq il-proporzjon meħtieġ tal-livell fil-mira annwali. Barra minn hekk, in-numru ta' indikaturi ta' riskju huwa irrilevanti minn din il-perspettiva, peress li dawn jiġu ppeżati bejniethom.

89. Fir-rigward tal-ilment ibbażat fuq in-nuqqas ta' motivazzjoni tas-sentenza appellata fil-punti 129 u 147 dwar l-eċċezzjoni ta' illegalità, dan jista' wkoll jiġi miċhud, peress li l-Qorti Ġenerali mmotivat b'mod kunsiderevoli kif il-metodu ta' kalkolu applikat mis-SRB skont ir-Regolament ta' Delega 2015/63 sar opak minhabba l-użu ta' data ta' istituzzjonijiet terzi mhux aċċessibbli, mingħajr ma dan il-metodu ġie impost la mid-dispożizzjonijiet tad-Direttiva 2014/59 u lanqas minn dawk tar-Regolament Nru 806/2014. Barra minn hekk, il-Qorti Ġenerali esponiet fil-punt 140 tas-sentenza appellata li l-eċċezzjoni ta' illegalità, peress li hija limitata biss għar-Regolament ta' Delega 2015/63, ma kinitx tipprekludi l-konstatazzjoni tal-illegalità tal-metodu ta' kalkolu tal-kontribuzzjonijiet *ex ante* “tal-inqas f'dak li jikkonċerna l-parti ta' dan il-metodu relatata mal-aġġustament skont il-profil ta' riskju, stabbilit f'dan ir-Regolament ta' Delega”. Għalhekk, l-eżami tal-Qorti Ġenerali kien limitat għall-kwistjoni tal-legalità tar-Regolament ta' Delega 2015/63.

90. Għaldaqstant, it-tieni aggravju fil-Kawża C-584/20 P jista' jiġi miċhud bħala infondat.

²⁷ Ara l-Artikolu 69(1) tar-Regolament Nru 806/2014.

²⁸ Ara l-Artikolu 70(2) tar-Regolament Nru 806/2014.

²⁹ Tmienja.

³⁰ Artikolu 70(2)(b) tar-Regolament Nru 806/2014.

C. Fuq it-tielet aggravju fil-Kawża C-584/20 P sa fejn il-Qorti Ġenerali interpretat b'mod żbaljat l-Artikolu 69(1) u l-Artikolu 70(2) tar-Regolament Nru 806/2014 f'dak li jirrigwarda l-livell fil-mira u l-ammont annwali bażiku

1. L-argumenti tal-partijiet

91. Il-Kummissjoni tikkritika lill-Qorti Ġenerali li kkonkludiet li r-rata (annwali) massima ta' 12.5 % tal-livell fil-mira li kellu jintlaħaq fl-2023 setgħet ma tintlaħaqx mill-kumulu tal-kontribuzzjonijiet *ex ante* għal sena partikolari.

92. Il-Kummissjoni ssostni li kemm il-livell fil-mira totali (mill-inqas 1 % tad-depożiti ggarantiti³¹) kif ukoll il-livelli fil-mira annwali (massimu ta' 12.5 % tal-livell fil-mira totali peress li l-livell fil-mira jrid jintlaħaq f' tmien snin³²) għandhom jinftehemu bħala li jikkostitwixxu riferiment li għandu inevitabbilmment jiġi kkalkolat minn qabel u li s-SRB, bħala sempliċi aġenzija, ma għandux kompetenza sabiex jemendahom. Minhabba f'hekk, huwa neċessarju li dan l-ammont stabbilit kull sena jitqassam proporzjonalment bejn l-istituzzjonijiet ikkonċernati kollha, li, fil-fehma tagħha, jiġġustifika l-metodu ta' kalkolu preskritt mill-perspettiva tal-prinċipji li fuqhom huwa bbażat.

93. LBBW tqis li l-kliem tal-Artikolu 70(2) tar-Regolament Nru 806/2014 jippermettu kumulu tal-kontribuzzjonijiet *ex ante* annwali ta' inqas minn 12.5 % tal-livell fil-mira globali. Hija tqis li s-SRB jingħata espressament margni ta' manuvra fl-Artikolu 69(2) ta' dan ir-regolament, li jipprevedi li "kontribuzzjonijiet [lis-SRF] [...] għandhom jitqassmu maż-żmien bl-aktar mod ekwu possibbli sakemm jintlaħaq il-livell fil-mira, iżda bil-konsiderazzjoni dovuta tal-faži taċ-ċiklu ta' negozju u l-impatt li l-kontribuzzjonijiet proċikliċi jista' jkollhom fuq il-pożizzjoni finanzjarja tal-instituzzjonijiet kontribwenti".

94. LBBW iżżid li l-Artikolu 3(1) u (4) tar-Regolament Delegat 2017/747 jipprevedi, minn naħa, il-kriterji ta' evalwazzjoni tal-faži taċ-ċiklu tan-negozju u tal-impatt tal-kontribuzzjonijiet proċikliċi fuq il-pożizzjoni finanzjarja ta' dawn l-istituzzjonijiet u, min-naħa l-oħra, il-kundizzjonijiet li fihom is-SRB jista' jiffissa livell ta' kontribuzzjonijiet annwali iktar baxx mill-medja tal-kontribuzzjonijiet annwali. Fil-fehma tagħha, dawn iż-żewġ elementi jippermettu li jiġi affermat li s-SRB għandu margni ta' manuvra u li r-rata ta' 12.5 % tal-livell fil-mira tista' tiġi riveduta 'l isfel f'ċerti ċirkustanzi.

2. Evalwazzjoni

95. Mill-kliem ċar tal-Artikolu 70(2) tar-Regolament Nru 806/2014 jirriżulta li l-ammont annwali totali tal-kontribuzzjonijiet *ex ante* ma għandux jaqbeż it-12.5 % tal-livell fil-mira. Jekk wieħed iżomm ma' dan l-element biss, il-konstatazzjoni tal-Qorti Ġenerali, fil-punt 139 tas-sentenza appellata, li dan l-artikolu ma jipprojbixx kumulu tal-kontribuzzjonijiet *ex ante* li potenzjalment jammonta għal inqas minn 12.5 % tal-livell fil-mira għas-sena inkwistjoni, ma tistax tiġi kkontestata.

³¹ Artikolu 69(1) tar-Regolament Nru 806/2014.

³² Artikolu 70(2) tar-Regolament Nru 806/2014.

96. Fir-rigward tal-argument li mill-Artikolu 69(1) ta' dan ir-regolament — li jipprevedi livell globali fil-mira li jirrappreżenta “mill-inqas 1 % tal-ammont ta' depożiti koperti tal-istituzzjonijiet ta' kreditu kollha awtorizzati fl-Istati Membri parteċipanti kollha” — jirriżulta li r-rata annwali ta' 12.5 % ta' dan il-livell fil-mira hija kemm “limitu minimu” kif ukoll “limitu massimu”, dan jista' jiġi miċħud.

97. Fil-fatt, dan l-argument jagħmel sens biss kieku l-livell fil-mira globali kien iffissat darba għal dejjem fil-bidu tal-perijodu ta' tmien snin u maqsum fi tmien partijiet uguali ta' 12.5 %.

98. Issa, dan ma huwiex hekk, għaliex mill-Artikolu 4(2) tar-Regolament ta' Delega 2015/63 jirriżulta li “[l]-awtorità ta' riżoluzzjoni tiddetermina l-kontribuzzjoni annwali msemmija fil-paragrafu 1 fuq il-bażi tal-livell annwali fil-mira tal-arrangament ta' finanzjament ta' riżoluzzjoni [...] u fuq il-bażi tal-ammont medju ta' depożiti koperti fis-sena preċedenti, kalkolat kull tliet xhur, tal-istituzzjonijiet kollha awtorizzati fit-territorju tagħha”. B'hekk, il-livell fil-mira annwali jiddependi mill-ammont medju tad-depożiti koperti mis-sena preċedenti li jista' jvarja³³.

99. Barra minn hekk, kif turi LBBW, għalkemm is-SRB, fil-fatt, ma għandux il-kompetenza sabiex jiffissa livell fil-mira ta' inqas minn 1 % jew ammont totali ta' kontribuzzjonijiet annwali ta' iktar minn 12.5 %, huwa għandu madankollu s-setgħat neċessarji sabiex jiehu inkunsiderazzjoni, minn naħa, il-fażi taċ-ċiklu tan-negozju u l-impatt li l-kontribuzzjonijiet proċikliċi jista' jkollhom fuq il-pożizzjoni finanzjarja tal-istituzzjonijiet kontribwenti sabiex iqassam il-kontribuzzjonijiet annwali bl-iktar mod ekwu possibbli³⁴ u, min-naħa l-oħra, previżjonijiet konservattivi li jiżguraw li l-livell fil-mira jkun jista' jintlaħaq fi tmiem il-perijodu inizjali, biex jiffissa livell ta' kontribuzzjonijiet annwali iktar baxx mill-medja tal-kontribuzzjonijiet annwali³⁵.

100. Għalhekk, xejn ma jipprekludi lis-SRB milli jiffissa l-ammont totali tal-kontribuzzjonijiet annwali għal inqas minn 12.5 % tal-livell fil-mira. Għaldaqstant, it-tielet aggravju fil-Kawża C-584/20 P għandu jiġi miċħud bħala infondat.

D. Fuq ir-raba' aggravju fil-Kawża C-584/20 P sa fejn il-Qorti Ġenerali interpretat b'mod żbaljat l-Artikoli 4 sa 7 u 9 kif ukoll l-Anness I tar-Regolament ta' Delega 2015/63 sa fejn l-adattament tal-kontribuzzjonijiet għall-profil ta' riskju gie kklassifikat bħala “interdipendenti”

1. L-argumenti tal-partijiet

101. Il-Kummissjoni tikkritika lill-Qorti Ġenerali li fil-punt 100 tas-sentenza appellata kklassifikat il-kalkolu bħala “intrinsikament opak” “sa fejn huwa bbażat b'mod interdipendenti fuq data [kunfidenzjali]”. Fil-fatt, fil-fehma tagħha, il-Qorti Ġenerali kkonfondiet il-kalkolu tal-kontribuzzjonijiet bażiċi, li huma “interdipendenti” fuq xulxin, għaliex iddeterminati proporzjonalment, u l-adattament tagħhom għal-livell ta' riskju, li jikkorrispondi għal metodu differenti ta' paragun bejn l-istituzzjonijiet. Dan il-paragun jirriżulta mid-dispożizzjonijiet legiżlattivi dwar l-aġġustament għar-riskju (b'mod partikolari mill-punt 3 tal-Pass 2 tal-Anness I tar-Regolament ta' Delega 2015/63).

³³ Din il-varjabbiltà għandha tkun suġġetta għal reviżjoni kull tliet snin mill-Kummissjoni skont l-Artikolu 94(1)(a)(vi) tar-Regolament Nru 806/2014 sabiex tevalwa “jekk għandux jiġi stabbilit ammont minimu assolut [għas-SRF] sabiex tiġi evitata l-volatilità fil-fluss ta' mezzi finanzjarji [għas-SRF] u biex jiġu żgurati l-istabbiltà u l-adekwatezza tal-finanzjament [tas-SRF] matul iż-żmien”.

³⁴ Ara l-Artikolu 69(2) tar-Regolament Nru 806/2014 u l-Artikolu 3(1) tar-Regolament Delegat 2017/747.

³⁵ Ara l-Artikolu 3(4) tar-Regolament Delegat 2017/747.

102. Il-Kummissjoni tikkritika wkoll nuqqas ta' motivazzjoni tas-sentenza appellata sa fejn il-Qorti Ġenerali ddikjarat illegali ċerti artikoli tar-Regolament ta' Delega 2015/63 mingħajr ma ppreċiżat l-illegalità ta' kull wieħed minnhom.

103. LBBW tesponi, minn naħa, li d-distinzjoni proposta mill-Kummissjoni bejn paragun u interdipendenza sabiex tikkritika s-sentenza appellata hija artifiċjali, peress li l-aġġustament skont il-profil tar-riskju jimplika paragun jew interdipendenza tad-data. Min-naħa l-oħra, hija tqis li l-Artikolu 69(1) u l-Artikolu 70(2) tar-Regolament Nru 806/2014 ma jimponux l-użu ta' mekkaniżmu opak. Fuq bażi legali stabbilita, il-Kummissjoni setgħet tuża evalwazzjoni tal-profil ta' riskju ta' istituzzjoni abbażi tad-data ta' din l-istituzzjoni biss, bhal dik li tintuża għall-gbir tal-kontribuzzjonijiet fil-qasam tal-garanzija tad-depożiti.

104. Fl-aħħar nett, hija tqis li s-sentenza appellata hija suffiċjentement motivata fuq din il-kwistjoni.

2. Evalwazzjoni

105. Il-fatt li l-metodu użat mill-Kummissjoni għall-evalwazzjoni tal-profil ta' riskju tal-istituzzjonijiet jiġi kklassifikat kemm bħala "interdipendenti" mid-data ta' istituzzjonijiet oħra, kif ukoll bħala li huwa bbażat fuq "paragun" bejn id-data tal-istituzzjonijiet, jindika differenza fl-approċċ fil-modalitajiet tal-evalwazzjoni tal-profil ta' riskju.

106. Fil-fatt, il-kunċett ta' "paragun" jista' jirreferi għal sitwazzjoni fejn il-profil ta' riskju jiġi kkalkolati fuq id-data tal-istituzzjoni inkwistjoni biss, imbagħad jitqabblu bejniethom, filwaqt li l-kunċett ta' "interdipendenza" jirreferi għal sitwazzjoni fejn il-profil ta' riskju jiġi kkalkolati abbażi tad-data tal-istituzzjoni inkwistjoni u ta' istituzzjonijiet terzi, u mbagħad jitqabblu bejniethom.

107. Mill-mument li fih il-Qorti Ġenerali kkonstatat li l-metodu ta' kalkolu jinkludi data kunfidenzjali ta' istituzzjonijiet terzi, li ma huwiex ikkontestat, jidhirli li huwa mingħajr żball ta' liġi li hija qieset li l-metodu ta' kalkolu kien interdipendenti.

108. Barra minn hekk, il-klassifikazzjoni tal-metodu ta' kalkolu ma għandhiex effett fuq il-konstatazzjoni tal-Qorti Ġenerali fir-rigward tal-opacità ta' dan il-metodu bbażat fuq data kunfidenzjali ta' terzi.

109. Barra minn hekk, il-Kummissjoni ma tipproduċix il-prova li l-għażla magħmula fir-Regolament ta' Delega 2015/63 kienet imposta mid-Direttiva 2014/59 jew mir-Regolament Nru 806/2014 peress li hija sempliċement tinvoka l-Anness I ta' dan ir-regolament ta' delega li l-illegalità tiegħu giet deċiża mill-Qorti Ġenerali.

110. Fl-aħħar nett, l-ilment dwar il-motivazzjoni tas-sentenza appellata jista' jiġi ddikjarat inammissibbli sa fejn il-Kummissjoni ma timmotivax il-kritika tagħha.

111. Għaldaqstant, ir-raba' aggravju fil-Kawża C-584/20 P jista' jiġi miċhud bħala parzjalment inammissibbli u parzjalment infondat.

E. Fuq il-hames aggravju fil-Kawża C-584/20 P u t-tieni aggravju fil-Kawża C-621/20 P sa fejn il-Qorti Ġenerali estendiet b'mod żbaljat l-obbligu ta' motivazzjoni li jirriżulta mill-Artikolu 296 TFUE u kisret l-Artikolu 47 tal-Karta

1. L-argumenti tal-partijiet

112. Il-Kummissjoni u s-SRB jikkritikaw il-motivazzjoni insuffiċjenti tas-sentenza appellata li permezz tagħha l-Qorti Ġenerali allegatament laqgħet f'daqqa l-eċċezzjoni ta' illegalità dwar ċertu numru ta' dispożizzjonijiet tar-Regolament ta' Delega 2015/63, mingħajr ma spjegat fid-dettall kif kull dispożizzjoni kienet tikkontribwixxi għall-illegalità li tirriżulta mill-opacità tal-metodu ta' kalkolu. Barra minn hekk, il-motivazzjoni hija allegatament kontradittorja peress li l-Qorti Ġenerali tirrikonoxxi l-kunfidenzjalità tad-data u l-possibbiltà li jiġu kkontestati ċerti aspetti tal-metodu ta' kalkolu u fl-istess waqt tqis li dan tal-aħħar huwa opak.

113. L-appellanti jqisu li l-Qorti Ġenerali interpretat b'mod żbaljat il-portata tal-Artikolu 296 TFUE f'termini ta' motivazzjoni.

114. L-ewwel, huma jqisu, fil-fatt, li motivazzjoni hija suffiċjenti jekk id-deċiżjoni turi r-raġunament u l-metodoloġija segwiti sabiex tintlaħaq din id-deċiżjoni, peress li l-kriterji użati u r-raġunijiet għall-applikazzjoni tagħhom huma determinanti³⁶. Huma jzidu li dan ma jimplikax il-possibbiltà għad-destinatarju tad-deċiżjoni li jkun jista' jivverifika l-eżattezza tal-kalkoli magħmula. Huma jikkonkludu li r-Regolament ta' Delega 2015/63 jissodisfa dawn ir-rekwiżiti billi jippermetti l-adozzjoni ta' deċiżjonijiet suffiċjentement motivati.

115. Is-SRB iżid li l-obbligu ta' motivazzjoni stabbilit mill-Artikolu 296 TFUE, li jikkorrispondi għad-dritt stabbilit fl-Artikolu 41(2)(ċ) tal-Karta u li jipproteġi d-dritt għal rimedju ġudizzjarju effettiv previst fl-Artikolu 47 tal-Karta, jista' jkun suġġett għal limiti, bħal kull libertà fundamentali li tirriżulta mit-Trattat FUE. Fil-fehma tiegħu, l-obbligu li jiġi osservat is-sigriet professjonali, u b'mod partikolari s-sigriet tan-negozju, li jirriżulta mill-Artikolu 339 TFUE, jiffirma parti minn dawn il-limiti. Huwa jqis li l-metodu ta' kalkolu magħżul iwassal mhux biss għal deċiżjonijiet suffiċjentement motivati, iżda wkoll, jista' jiżgura protezzjoni suffiċjenti ta' dan is-sigriet. Huwa jzid li l-Qorti tal-Ġustizzja diġà ammettiet li l-motivi tar-rifjut ta' aċċess għall-minuti tad-deliberazzjonijiet tal-Kunsill Governattiv tal-BĊE ma kellhomx jipprovdu "motivazzjoni li tippermetti li jinftiehem u li jiġi vverifikat" kif l-aċċess għal din l-informazzjoni kien jippreġudika l-interess pubbliku³⁷.

116. It-tieni, il-motivazzjoni tad-deċiżjoni kontenzjuża hija iktar u iktar suffiċjenti peress li d-data kunfidenzjali ma hijiex, fir-realtà, determinanti għall-kalkolu tal-kontribuzzjoni individwali minhabba l-ipproċessar tagħha b'mod massiv. Għalhekk, żball possibbli f'din id-data ma jkollu ebda impatt fuq il-kontribuzzjonijiet individwali u għalhekk ma jippreġudikax il-kompetizzjoni leali bejn l-istituzzjonijiet.

³⁶ Il-Kummissjoni tiċċita, f'dan ir-rigward, is-sentenza tal-21 ta' Diċembru 2016, Club Hotel Loutraki *et* vs Il-Kummissjoni (C-131/15 P, EU:C:2016:989, punti 51, 52 u 55).

³⁷ Is-SRB jiċċita s-sentenzi tad-19 ta' Diċembru 2019, BĊE vs Espírito Santo Financial (Portugal) (C-442/18 P, EU:C:2019:1117, punt 47), u tal-21 ta' Ottubru 2020, BĊE vs Estate of Espírito Santo Financial Group (C-396/19 P, mhux ippubblikata, EU:C:2020:845, punt 54).

117. Is-SRB jindika li, jekk l-imsemmija data għandha tiġi żvelata, sabiex jiġu kkonċiljati r-rekwiżiti ta' motivazzjoni u ta' osservanza tas-sigriet tan-negozju, dan jista' jsehh għall-benefiċċju tal-Qorti Ġenerali u l-Qorti tal-Ġustizzja, kif inhi l-prattika fir-rigward ta' miżuri restrittivi³⁸.

118. Il-Kummissjoni tqis li dan l-iżvelar għall-benefiċċju tal-Qorti Ġenerali jista' jsehh biss għal informazzjoni li tiddetermina d-deċiżjoni individwali, li ma huwiex il-każ ta' din id-data kunfidenzjali pproċessata b'mod massiv.

119. It-tielet, din is-soluzzjoni li tiżgura bilanċ bejn ir-rekwiżit ta' motivazzjoni u l-osservanza tas-sigriet tan-negozju tiġi implimentata f'diversi oqsma tad-dritt tal-Unjoni meta jkun hemm margni ta' manuvra fi proċess deċiżjonali li jinvolvi data kunfidenzjali (kuntratti pubbliċi, dritt tal-kompetizzjoni, servizz pubbliku, miżuri antidumping) u tista' tiġi applikata fil-qasam tal-kontribuzzjonijiet *ex ante* sa fejn din tippermetti sħarriġ ġudizzjarju suffiċjenti, peress li l-Qorti Ġenerali ma jkollhiex għalfejn tikkalkula mill-ġdid dawn il-kontribuzzjonijiet.

120. Ir-raba', is-SRB iqis li l-metodu ta' kalkolu ddefinit mir-Regolament ta' Delega 2015/63 ma huwiex opak.

121. Huwa jippreċiża li l-Artikolu 296 TFUE, li jimponi rekwiżit proċedurali dwar il-motivazzjoni ta' deċiżjoni u mhux dwar is-sustanza tad-dispożittiv tagħha, ma jidhirx li huwa l-bażi legali korretta għall-evalwazzjoni tal-validità ta' dan ir-regolament ta' delega.

122. Huwa jżid li huwa bis-saħħa tas-setgħa diskrezzjonali tiegħu li l-legiżlatur tal-Unjoni għażel metodoloġija "mira fissa + distribuzzjoni relattiva" li tippermetti, minn naħa, li jiġi ddeterminat bl-iktar mod eżatt possibbli u bil-quddiem l-ammont globali tal-kontribuzzjoni u, min-naħa l-oħra, li dan l-ammont jitqassam b'mod ekwu bejn il-kontribwenti billi jittiehdu inkunsiderazzjoni d-daqs tagħhom u l-fattur ta' riskju tagħhom. Huwa jsostni li l-metodoloġija ta' kalkolu "assolutament individwali", użata fil-qasam fiskali, ma tissodisfax il-kundizzjoni ta' mira fissa u prevedibbli.

123. Is-SRB jesponi li l-metodu adottat jinkludi seba' stadji li minnhom tlieta biss jagħmlu użu minn data kunfidenzjali ta' terzi identiċi għal kull kalkolu ta' kontribuzzjoni. Dawn it-tliet stadji huma:

- l-iffissar tal-livell fil-mira annwali (stadju 2);
- il-ħolqien ta' gruppi ta' riskju li jiġbru fihom l-istituzzjonijiet li jipprezentaw profili ta' riskju simili (distinzjoni) (stadju 4), u
- il-kalkolu tad-denominatur komuni, miksub bl-għadd tal-kontribuzzjonijiet annwali kollha aġġustati, u użat għall-kalkolu tas-sehem mil-livell fil-mira annwali li għandu jithallas minn kull istituzzjoni (stadju 6).

124. Is-SRB iżid li l-anness armonizzat ipprovdut lil kull kontribwent jagħti spjegazzjoni trasparenti dwar l-allokazzjoni tiegħu għal grupp ta' riskju, li jippermettilu jqabbel il-pożizzjoni tiegħu ma' dik ta' kontribwenti oħra, anki jekk id-data ta' terzi użata sabiex dawn il-gruppi

³⁸ Is-SRB jiċċita s-sentenza tat-3 ta' Settembru 2008, Kadi u Al Barakaat International Foundation vs Il-Kunsill u Il-Kummissjoni (C-402/05 P u C-415/05 P, EU:C:2008:461).

jinholqu u jiġu kklassifikati tibqa' kunfidenzjali. Data aggregata addizzjonali tiġi ppubblikata fuq is-sit internet tas-SRB, li allegatament zied l-ghadd ta' informazzjoni pprovduta fis-snin finanzjarji sussegwenti għas-sena finanzjarja 2017.

125. LBBW tqis li l-Qorti Ġenerali mmotivat suffiċjentement id-deċizzjoni tagħha, mingħajr ma kkontradixxiet ruħha, fir-rigward tal-illegalità ta' ċerti dispożizzjonijiet tar-Regolament ta' Delega 2015/63, peress li spjegat kif hija l-istruttura bażika tal-adattament skont il-profil tar-riskju li hija vvizzjata, u li konsegwentement dan id-difett jaffettwa d-dispożizzjonijiet kollha applikabbli għall-kalkolu ta' din il-parti tal-kontribuzzjoni, anki jekk ċerti aspetti tal-metodu jistgħu jiġu kkontestati separatament.

126. LBBW tqis li l-Qorti Ġenerali evalwat b'mod korrett il-portata tal-obbligu ta' motivazzjoni li għandu s-SRB b'mod li tiggarrantixxi d-dritt tiegħu għal protezzjoni ġudizzjarja effettiva u tiċċad l-argumenti kollha tal-appellanti.

127. Fl-ewwel lok, hija ssostni li l-osservanza tas-sigriet professjonali ma tistax tiġi interpretata b'mod daqstant estensiv li jiġib fix-xejn il-kontenut essenzjali tal-obbligu ta' motivazzjoni³⁹, li huwa l-każ f'din il-kawża, minhabba l-ammont kbir ta' istituzzjonijiet ikkonċernati, ta' data kif ukoll ta' ċirkustanzi individwali użati għall-kalkolu.

128. Hija tippreċiża li ma jeżistix obbligu ta' konċiljazzjoni tal-motivazzjoni u l-kunfidenzjalità⁴⁰ u li, barra minn hekk, il-Kummissjoni, permezz tal-għażla ta' metodu ieħor ta' kalkolu, setgħet tevita l-kunflitt bejn dawn iż-żewġ prinċipji protetti mid-dritt primarju u tillimita r-riskju ta' żbalji mhux verifikabbli fl-istat attwali.

129. Fit-tieni lok, LBBW tqajjem l-inammissibbiltà tal-aggravju tal-Kummissjoni bbażat fuq l-assenza ta' impatt tad-data dwar 3 500 istituzzjoni minhabba n-novità tiegħu fl-istadju tal-appell. Hija żżid li dan l-aggravju ma huwiex fondat peress li l-evalwazzjoni tal-profil tar-riskju tagħha tiddependi fuq id-data kunfidenzjali ta' dawn l-istituzzjonijiet kollha.

130. Fit-tielet lok, hija ssostni li l-ġurisprudenza applikabbli għall-multi fil-qasam tal-kompetizzjoni ma hijiex rilevanti, peress li dawn tal-aħħar għandu jkollhom effett dissważiv, li jimplika l-eżistenza ta' margni ta' manuvra għall-Kummissjoni sabiex tiggwida l-aġir tal-impriżi. Hija żżid li l-ġurisprudenza ċċitata fil-qasam tal-kuntratti pubbliċi, tal-kompetizzjoni, tal-kompetizzjoni tas-servizz pubbliku u tal-antidumping, sa fejn tikkonċerna sitwazzjonijiet ta' kompetizzjoni bejn persuni ġuridiċi jew fiżiċi, lanqas ma hija applikabbli għas-sitwazzjoni tagħha, li fiha hija jeħtiġilha tħallas kontribuzzjoni finanzjarja kbira. Fil-fehma tagħha, iktar ma l-margnijiet ta' diskrezzjoni jkunu kbar, iktar għandha tkun dettaljata l-motivazzjoni, li huwa l-każ għall-kalkolu tal-kontribuzzjonijiet *ex ante*. Fl-aħħar nett, il-ġurisprudenza dwar l-aċċess għal ċerti dokumenti tal-BĊE, iċċitata mis-SRB, hija spjegata mit-testi speċjali li jirregolaw din l-istituzzjoni.

131. Fir-raba' lok, il-kontestazzjoni, mill-appellanti, tal-konstatazzjonijiet fattwali tal-Qorti Ġenerali dwar il-motivazzjoni insuffiċjenti tad-deċizzjoni hija inammissibbli.

³⁹ LBBW tiċċita s-sentenza tal-21 ta' Diċembru 2016, Club Hotel Loutraki *et vs* Il-Kummissjoni (C-131/15 P, EU:C:2016:989, punti 48, kif ukoll 51 *et seq.*).

⁴⁰ LBBW tiċċita s-sentenza tat-13 ta' Marzu 1985, L-Olanda u Leeuwarder Papierwarenfabriek *vs* Il-Kummissjoni (C-296/82 u C-318/82, mhux ippubblikata, EU:C:1985:113, punti 18 u 27).

132. Barra minn hekk, tali insuffiċjenza ma tistax tiġi rrimedjata fil-mori tal-kawża, kif propost mis-SRB, mingħajr ma s-sentenza tat-3 ta' Settembru 2008, Kadi u Al Barakaat International Foundation vs Il-Kunsill u Il-Kummissjoni⁴¹, dwar il-miżuri restrittivi, tiġi applikata b'analogija. Fil-fatt, il-Qorti Ġenerali rrilevat, ġustament, li din il-ġurisprudenza, li seħhet fil-qasam tal-ġlieda kontra t-terroriżmu, ma tistax tiġi trasposta fil-qasam tal-unjoni bankarja. Barra minn hekk, anki kieku kellha fil-pussess tagħha d-data kunfidenzjali kollha, il-Qorti Ġenerali ma kinitx tkun f'pożizzjoni li tivverifika l-kalkolu, peress li ma kellhiex is-software adegwat.

133. LBBW tippreċiża li, anki jekk, skont is-SRB, saru żviluppi fil-motivazzjoni tad-deċiżjonijiet li jistabbilixxu l-kontribuzzjonijiet *ex ante* sa mill-2017, dawn l-iżviluppi, minn naħa, isaħħu biss il-prova tan-nuqqas ta' motivazzjoni tad-deċiżjoni kontenzjuża u, min-naħa l-oħra, mhux dejjem jippermettu lill-kontribwenti jivverifikaw l-eżattezza tal-kalkoli li jikkonċernawhom.

134. Fil-ħames lok, LBBW tindika li s-SRB, meta jindika li l-metodu ta' kalkolu "mira fissa + distribuzzjoni relattiva" huwa l-uniku wieħed li jieħu inkunsiderazzjoni r-rekwiżiti tad-Direttiva 2014/59 u tar-Regolament Nru 806/2014, ma jissodisfax il-kundizzjonijiet tal-Artikolu 169(2) tar-Regoli tal-Proċedura tal-Qorti tal-Ġustizzja, sa fejn ma jippreċiżax il-punti kkritikati tas-sentenza appellata.

135. Hija żżid li r-rekwiżiti ta' livell fil-mira finali u tal-ammont massimu annwali ma jimponux l-użu tal-metodu magħżul mill-Kummissjoni peress li, fil-qasam tal-kontribuzzjonijiet bankarji għall-finanzjament tal-iskema ta' garanzija tad-depożiti, l-Awtorità Bankarja Ewropea (EBA) adottat linji gwida li jesponu diversi metodi ta' kalkolu possibbli. Pereżempju, fil-Ġermanja, b'mod konformi ma' dawn il-linji gwida, saret l-għażla li jsir adattament skont il-profil tar-riskju li jieħu inkunsiderazzjoni biss il-profil tar-riskju ta' kull kontribwent. Tali metodu ta' kalkolu ma huwiex, barra minn hekk, impost la mid-Direttiva 2014/59 u lanqas mir-Regolament Nru 806/2014, kif lanqas ma huwa impost mill-prinċipji ta' ugwaljanza u ta' proporzjonalità.

2. Evalwazzjoni

136. Jidhirli li l-kritika dwar il-motivazzjoni tas-sentenza appellata tista' tiġi miċħuda faċilment. Fil-fatt, minn naħa, din tal-aħħar kienet suffiċjenti fir-rigward tad-deċiżjoni kontenzjuża peress li l-appellanti setgħu jikkontestaw ir-raġunament segwit mill-Qorti Ġenerali. Min-naħa l-oħra, din il-motivazzjoni tas-sentenza appellata ma hijiex kontradittorja peress li l-fatt li ċerti stadji tal-kalkolu jistgħu jkun s-sugġett ta' kontestazzjoni ma jipprekludix li jiġi kkunsidrat li l-metodu ta' kalkolu huwa globali u kritikabbli fl-intier tiegħu.

137. Fir-rigward tal-portata tal-obbligu ta' motivazzjoni tad-deċiżjoni kontenzjuża li għandu s-SRB, dan tal-aħħar u l-Kummissjoni jopponu l-viżjoni tal-Qorti Ġenerali u ta' LBBW li tgħid li d-destinatarju ta' deċiżjoni dwar kontribuzzjoni *ex ante* għandu jkun jista' jivverifika l-kalkolu li jwassal għall-ammont tal-kontribuzzjoni tiegħu.

138. Għandu jitfakkar li mill-ġurisprudenza tal-Qorti tal-Ġustizzja jirriżulta li, għalkemm il-motivazzjoni meħtieġa mill-Artikolu 296 TFUE għandha turi b'mod ċar u inekwivoku r-raġunament tal-istituzzjoni, awtriċi tal-att, b'mod li jkun jippermetti lill-persuna kkonċernata li ssir taf il-ġustifikazzjonijiet tal-miżuri meħuda u lill-qorti kompetenti li teżercita l-istħarriġ tagħha, tali motivazzjoni għandha, madankollu, tiġi adattata għan-natura tal-att inkwistjoni u għall-kuntest li fih dan ikun ġie adottat. F'dan ir-rigward, ma huwiex meħtieġ li l-motivazzjoni

⁴¹ C-402/05 P u C-415/05 P, EU:C:2008:461.

tispeċifika kull punt ta' fatt u ta' liġi rilevanti, sa fejn in-natura suffiċjenti ta' motivazzjoni għandha tiġi evalwata mhux biss fir-rigward tal-formulazzjoni tagħha, iżda wkoll fir-rigward tal-kuntest tagħha kif ukoll fir-rigward tar-regoli legali kollha li jirregolaw il-qasam ikkonċernat u, b'mod partikolari, skont l-interess li d-destinatarji tal-att jista' jkollhom sabiex jirċievu spjegazzjonijiet. Konsegwentement, att li jikkawża preġudizzju jkun immotivat b'mod suffiċjenti meta dan ikun sar f'kuntest magħruf mill-persuna kkonċernata, li jkun jippermettilha tifhem il-portata tal-miżura meħuda fil-konfront tagħha⁴².

139. Il-Qorti tal-Ġustizzja ppreċiżat li, fir-rigward ta' deċiżjonijiet individwali, dan l-obbligu għandu bħala għan, minbarra li jippermetti s'tharriġ ġudizzjarju, li jipprovdi lill-persuna kkonċernata indikazzjoni suffiċjenti sabiex tkun taf jekk id-deċiżjoni hijiex eventwalment invizzjata b'difett li jippermetti li tiġi kkontesta l-validità tagħha⁴³.

140. Il-konstatazzjoni magħmula mill-Qorti Ġenerali fil-punti 97, 103 u 109 tas-sentenza appellata, li l-motivazzjoni tad-deċiżjoni kotenzjuża ma tippermettix lil LBBW tivverifika l-eżattezza tal-kontribuzzjoni tagħha, ma hijiex ikkontestata mill-partijiet. Konsegwentement, jekk wiehed iżomm mar-rekwiżiti ta' motivazzjoni ċċitati iktar 'il fuq, id-deċiżjoni tas-SRB ma hijiex immotivata b'mod suffiċjenti sa fejn tliet stadji tal-kalkolu jinkludu data kunfidenzjali ta' terzi li ma tiġix mgħarrfa lid-destinatarju ta' din id-deċiżjoni.

141. Madankollu, il-Kummissjoni u s-SRB isostnu, minn naħa, li l-obbligu ta' motivazzjoni għandu jiġi bbilanċjat mas-sigriet tan-negozju protett fl-Artikolu 339 TFUE u, min-naħa l-oħra, li t-trasparenza ttejjbet sussegwentement permezz tal-iżvelar ta' data aggregata fl-annessi armonizzati nnotifikati lill-kontribwenti u ppubblikati fuq is-sit tal-Internet tas-SRB.

142. Fir-rigward tal-konċiljazzjoni bejn l-obbligu ta' motivazzjoni u sigriet tan-negozju, fil-punt 108 tas-sentenza appellata, il-Qorti Ġenerali fakkret li l-obbligu li jiġi osservat is-sigriet tan-negozju ma jistax jiġi interpretat b'mod tant estensiv li jcaħħad ir-rekwiżit ta' motivazzjoni mill-kontenut essenzjali tiegħu⁴⁴. Għaldaqstant, hija biss il-parti tas-sentenza appellata li permezz tagħha l-Qorti Ġenerali kkonstatat nuqqas ta' motivazzjoni li hija kkritikata mill-appellanti.

143. Fil-fehma tiegħi, il-kalkolu tal-kontribuzzjoni *ex ante* huwa differenti minn sempliċi imposta parafiskali⁴⁵ peress li l-profil tar-riskju tal-istituzzjonijiet kontribwenti huwa kkalkolat b'mod relattiv sabiex jiggwida l-aġir tal-istituzzjonijiet, bil-għan li jitnaqqas il-periklu morali, minbarra l-fatt li jikkontribwixxu direttament għas-SRF. B'hekk, l-igġwidar tal-aġir permezz tal-għażla ta' dan il-metodu ta' kalkolu ma huwiex marbut man-natura tas-sanzjoni tal-kontribuzzjoni, iżda pjuttost ma' rieda li jiġi promoss ċertu aġir inqas riskjuż min-naħa tal-istituzzjonijiet. Barra minn hekk, ir-rizultat ta' tassazzjoni fiskali jiddependi mill-applikazzjoni ta' rata għal bażi taxxabbli, mingħajr ma dan ir-rizultat jiġi ffixxat minn qabel, filwaqt li, f'dan il-każ, irid jintlaħaq percentwali ta' livell fil-mira annwali, fatt li jagħmel l-analogija ineffettiva. Għalhekk jidher li l-approssimazzjoni li saret mill-Qorti Ġenerali mar-regoli fiskali hija irrilevanti.

⁴² Ara, b'mod partikolari, is-sentenza tat-28 ta' Marzu 2017, Rosneft (C-72/15, EU:C:2017:236, punt 122 u l-ġurisprudenza ċċitata).

⁴³ Ara s-sentenzi tas-7 ta' April 1987, Sisma vs Il-Kummissjoni (C-32/86, EU:C:1987:187, punt 8); tat-2 ta' Ottubru 2003, Corus UK vs Il-Kummissjoni (C-199/99 P, EU:C:2003:531, punt 145); tal-11 ta' Lulju 2013, Ziegler vs Il-Kummissjoni (C-439/11 P, EU:C:2013:513, punt 115); tad-19 ta' Marzu 2015, Dole Food u Dole Fresh Fruit Europe vs Il-Kummissjoni (C-286/13 P, EU:C:2015:184, punt 93); kif ukoll tat-28 ta' Marzu 2017, Rosneft (C-72/15, EU:C:2017:236, punt 121).

⁴⁴ Ara, f'dan is-sens, is-sentenza tal-21 ta' Dicembru 2016, Club Hotel Loutraki *et* vs Il-Kummissjoni (C-131/15 P, EU:C:2016:989, punt 48 u l-ġurisprudenza ċċitata).

⁴⁵ Ara r-rekwiżit ta' kalkolu eżatt tas-somom dovuti f'dan il-każ stabbilit mis-sentenza tat-13 ta' Ġunju 1958, Meroni vs Awtorità Gholja (C-9/56, EU:C:1958:7, p. 30 u 31).

144. L-oqsma tad-dritt tal-Unjoni ċċitati mill-appellanti u mill-Qorti Ġenerali juru li l-qrati tal-Unjoni aċċettaw limitazzjonijiet għall-obbligu ta' motivazzjoni bbażati fuq is-sigriet tan-negozju (id-dritt tal-kompetizzjoni⁴⁶, l-għajjnuna mill-Istat⁴⁷ u l-kuntratti pubbliċi⁴⁸), fuq il-kumplessità tal-qasam (il-miżuri antidumping⁴⁹), fuq il-piż fuq l-awtorità deċiżjonali (il-kompetizzjoni tas-servizz pubbliku⁵⁰), fuq in-neċessità ta' impatt fuq l-aġir tal-impriżi permezz tal-effett dissważiv tal-multi fil-qasam tal-kompetizzjoni⁵¹ kif ukoll fuq kunsiderazzjonijiet imperattivi relatati mas-sigurtà tal-Unjoni jew tal-Istati Membri tagħha (il-għieda kontra t-terroriżmu⁵²).

145. F'dan il-każ, iċ-ċirkustanzi tal-kawża huma speċifiċi ħafna minhabba l-użu aggregat ta' data kunfidenzjali ta' diversi terzi (bejn wiehied u iehor 1 600⁵³ u 3 500⁵⁴ istituzzjoni kkonċernata skont l-istadji tal-kalkolu) u ta' metodu kumpless ta' kalkolu magħżul sabiex tinstab il-kontribuzzjoni tal-istituzzjonijiet kollha li jibbenefikaw mill-istabbiltà finanzjarja, kontribuzzjoni kkostitwita mill-kontribuzzjonijiet *ex ante* sabiex jiġu evitati l-effetti proċikliċi tal-kontribuzzjonijiet *ex post* f'każ ta' kriżi u b'teħid inkunsiderazzjoni tal-livell ta' riskju, ta' likwidità u tas-suq ta' dawn l-istituzzjonijiet.

146. Jidhirli li l-metodu fih innifsu huwa spjegat perfettament mil-leġiżlazzjoni fis-seħħ u mis-SRB fid-deċiżjoni kontenzjuża u li d-diffikultà tirrigwarda fir-realtà l-użu massiv ta' data kunfidenzjali, li tirrendi diffiċli, jekk mhux impossibbli, il-kontroll minn kull istituzzjoni kkonċernata tal-kalkolu tal-kontribuzzjoni tagħha.

147. Il-fatt li jsir bilanċ bejn l-obbligu ta' motivazzjoni tad-deċiżjonijiet u l-obbligu li jiġi protett is-sigriet tan-negozju fil-każ ta' użu ta' metodu kumpless minhabba l-użu massiv ta' data kunfidenzjali jqajjem il-kwistjoni dwar il-portata ta' din il-protezzjoni fl-iffissar tal-kontribuzzjonijiet *ex ante*. Fil-fatt, huwa xieraq li wiehied jistaqsi jekk l-imsemmija protezzjoni għandhiex tkun tal-istess natura meta l-iżvelar tal-informazzjoni jkun jirrigwarda d-data speċifika ta' kompetitur jew ta' numru żgħir ta' kompetituri u meta dan ikun jirrigwarda gabra ta' data li tikkonċerna l-kompetituri kollha ta' settur, li n-numru kbir tiegħu jirrendi impossibbli kwalunkwe identifikazzjoni.

148. Jekk jiġi aċċettat li l-protezzjoni tas-sigriet tan-negozju għandha tkun differenti, huwa possibbli li ssir distinzjoni bejn żewġ sitwazzjonijiet ta' użu ta' din id-data fil-kuntest tal-metodu ta' kalkolu magħżul mill-Kummissjoni għall-iffissar tal-kontribuzzjonijiet *ex ante* għas-SRF.

149. Fil-fatt, matul l-istadji 2 u 6 tal-kalkolu, id-data kunfidenzjali użata tikkorrispondi għas-somma tad-data inkwistjoni għall-istituzzjonijiet kollha kkonċernati. B'hekk, matul l-istadju 2, il-livell fil-mira tal-kontribuzzjoni annwali jiġi kkalkolat mill-ammont tad-depożiti koperti mill-istituzzjonijiet kollha awtorizzati fl-Istati Membri parteċipanti kollha (il-kontribwent jiġi informat b'dan l-ammont tal-inqas mis-sena 2017). Matul l-istadju 6, jiġi kkalkolat

⁴⁶ Ara s-sentenza tal-24 ta' Ġunju 1986, AKZO Chemie vs Il-Kummissjoni (C-53/85, EU:C:1986:256, punt 29).

⁴⁷ Ara s-sentenza tat-8 ta' Jannar 2015, Club Hotel Loutraki *et* vs Il-Kummissjoni (T-58/13, mhux ippublikata, EU:T:2015:1, punti 73 sa 77).

⁴⁸ Ara s-sentenza tat-8 ta' Lulju 2015, European Dynamics Luxembourg *et* vs Il-Kummissjoni (T-536/11, EU:T:2015:476, punti 47 u 50 *in fine*).

⁴⁹ Ara s-sentenza tal-10 ta' Settembru 2015, Fliesen-Zentrum Deutschland (C-687/13, EU:C:2015:573, punti 77 u 78).

⁵⁰ Ara s-sentenza tat-28 ta' Frar 1980, Bonu vs Il-Kunsill (89/79, EU:C:1980:60, punt 6).

⁵¹ Ara s-sentenza tal-5 ta' Ġunju 2012, Imperial Chemical Industries vs Il-Kummissjoni (T-214/06, EU:T:2012:275, punt 100).

⁵² Ara s-sentenza tal-14 ta' Ottubru 2009, Bank Melli Iran vs Il-Kunsill (T-390/08, EU:T:2009:401, punt 81).

⁵³ Numru approssimattiv ta' istituzzjonijiet sugġetti għal agġustament skont il-profil tar-riskju.

⁵⁴ Numru approssimattiv ta' istituzzjonijiet fiż-zona euro sugġetti għal kontribuzzjoni fissa u/jew agġustata għall-profil tar-riskju.

id-denominatur komuni li jikkorrispondi għas-somma tal-kontribuzzjonijiet annwali aġġustati skont il-profil ta' riskju u użat għall-kalkolu tal-parti tal-livell fil-mira li għandha tithallas minn kull istituzzjoni. Dan l-ammont għe żvelat għas-sena 2020.

150. Għalhekk, għal dawn iż-żewġ stadji, is-SRB għażel progressivament li jiżvela s-somma ta' data kunfidenzjali. Barra minn hekk, huwa żvela wkoll, wara s-sena 2017, l-ammont tal-obbligazzjonijiet akkumulati (minbarra l-fondi proprji) tal-istituzzjonijiet kollha awtorizzati fit-territorju tal-Istati Membri partecipanti kollha, meħtieġ għall-kalkolu tal-kontribuzzjoni annwali bażika⁵⁵, filwaqt li s-somma l-oħra ta' data kunfidenzjali użata f'dan il-kalkolu, jiġifieri l-ammont tad-depożiti koperti, kienet diġà għet żvelata (ara l-punt preċedenti ta' dawn il-konklużjonijiet).

151. Għall-kuntrarju, għall-istadju 4 tal-kalkolu li jikkorrispondi għall-proċedura ta' klassifikazzjoni, jiġifieri l-ħolqien ta' gruppi li jiġbru fihom l-istituzzjonijiet li jkollhom profil ta' riskju simili fir-rigward ta' indikatur, fejn dawn il-gruppi jiġu kklassifikati mill-iktar wieħed baxx għall-ogħla wieħed, abbażi tad-data tal-istituzzjonijiet għal kull indikatur, l-iżvelar ta' data ma jidherx rilevanti.

152. Fil-fatt, minn naħa, is-somma ta' data għal indikatur ma tippermettix li tingħata indikazzjoni suffiċjenti lil kull kontribwent peress li, f'dan il-metodu, il-klassifikazzjoni tiegħu tkun marbuta mal-pożizzjonijiet tal-istituzzjonijiet l-oħra fir-rigward ta' dan l-indikatur. Min-naħa l-oħra, l-ghoti ta' informazzjoni dwar il-pożizzjonijiet ta' istituzzjonijiet oħra jista' jwassal għall-iżvelar ta' data kunfidenzjali identifikabbli u jippreġudika direttament is-sigriet tan-negozju. Fir-realtà, jekk wieħed isegwi r-raġunament ta' LBBW, l-iżvelar ta' din l-informazzjoni ma jistax jippermetti li l-eżattezza tal-kalkolu tiġi vverifikata kompletament, ħlief sabiex tippermetti l-verifika tad-data nominattiva kif ukoll tal-mod kif tiġi rrapportata fis-sistema⁵⁶. Madankollu, jekk wieħed jipproċedi b'dan il-mod, dan ikun ksur dirett tas-sigriet tan-negozju.

153. F'dak li jirrigwarda l-iżvelar ta' din id-data lill-Qorti Ġenerali u lill-Qorti tal-Ġustizzja biss, jidherli li din l-għażla proposta mis-SRB fiha żewġ diffikultajiet: minn naħa, il-kawżi dwar il-kontribuzzjonijiet *ex ante* huma numerużi, kemm quddiem il-qrati nazzjonali (657 proċedura amministrattiva jew ġudizzjarja pendenti fil-31 ta' Mejju 2020, jiġifieri 32 iktar minn Ġunju 2019⁵⁷) kif ukoll quddiem il-qrati tal-Unjoni (42 kawża pendenti, li minnhom 19 jikkonċernaw il-kontribuzzjonijiet *ex ante* għall-2020 u appell wieħed fl-1 ta' Settembru 2020)⁵⁸; min-naħa l-oħra, id-data mhux ipproċessata tal-istituzzjonijiet ma tistax tiġi pproċessata jew ivverifikata mill-qrati, fin-nuqqas tal-ghodda meħtieġa u minħabba l-ammont ta' xogħol li jinholq kieku kellha tiġi vverifikata l-eżattezza tad-data kollha.

154. Madankollu, l-implimentazzjoni ta' dan l-istadju tal-kalkolu tas-sena 2017 ippermettiet biss lil LBBW li ssir taf kemm inholqu gruppi għal kull indikatur ta' riskju u f'liema grupp hija kienet għet allokata, mingħajr ma setgħet tivverifika jekk kinitx għet allokata għall-grupp li jikkorrispondi

⁵⁵ Ara l-Artikolu 70(1) tar-Regolament Nru 806/2014.

⁵⁶ Ara l-konklużjonijiet tal-Avukata Ġenerali Kokott fil-kawżi Borealis Polyolefine *et* (C-191/14, C-192/14, C-295/14, C-389/14 u C-391/14 sa C-393/14, EU:C:2015:754, punt 140), li fihom hija tipotizza li jingħata aċċess għad-data mhux ipproċessata lir-rikorrent.

⁵⁷ Dawn il-proċeduri huma kkonċentrate fi hdan tliet Stati Membri: ir-Repubblika Federali tal-Ġermanja, ir-Repubblika Taljana u r-Repubblika tal-Awstrija.

⁵⁸ Ara r-rapport tal-Qorti tal-Awdituri Ewropea, tat-30 ta' Novembru 2020 (imhejji skont l-Artikolu 92(4) tar-Regolament (UE) Nru 806/2014), dwar kwalunkwe obbligazzjoni kontingenti li tinholq b'riżultat tat-tweġġ mill-Bord Uniku ta' Riżoluzzjoni, mill-Kunsill jew mill-Kummissjoni, tal-kompiti tagħhom skont dan ir-Regolament għas-sena finanzjarja 2019 flimkien mar-risposti tal-Bord Uniku ta' Riżoluzzjoni, tal-Kummissjoni u tal-Kunsill, disponibbli fl-indirizz tal-Internet li ġej: https://www.eca.europa.eu/Lists/ECADocuments/SRB_2019_contingent_liabilities/SRB_2019_contingent_liabilities_MT.pdf (punti 43 u 44).

għaċ-ċifri tagħha stess. Minn dakinhar, is-SRB sar jipprovdi indikazzjonijiet dwar il-medda li tikkorrispondi għal kull grupp, li jippermetti lill-istituzzjoni li tivverifika, *a minima*, jekk hijiex allokata fil-grupp it-tajjeb.

155. Fid-dawl tal-kunsiderazzjonijiet preċedenti, inqis li, billi ddeċidiet li l-kontribwenti għandhom ikunu jistgħu jivverifikaw l-eżattezza tal-kalkolu tal-kontribuzzjoni tagħhom, il-Qorti Generali wettqet żball ta' liġi dwar il-portata tal-obbligu ta' motivazzjoni impost fuq is-SRB li jwassal għall-annullament tas-sentenza fuq dan il-punt.

156. Konsegwentement, inqis li l-bilanċ bejn l-obbligu ta' motivazzjoni u s-sigriet tan-negozju jista' jiġi osservat, abbażi tal-leġiżlazzjoni fis-sehħ, bil-kundizzjoni li s-SRB jiżvela d-data li ġejja, fid-deċiżjoni kontenzjuża stess, peress li dokument sussegwenti ma jistax jissostitwixxi nuqqas ta' motivazzjoni⁵⁹:

- l-ammont tad-depożiti koperti tal-istituzzjonijiet kollha awtorizzati fit-territorju tal-Istati Membri parteċipanti kollha;
- l-ammont tal-obbligazzjonijiet aggregati (minbarra l-fondi proprji) tal-istituzzjonijiet kollha awtorizzati fit-territorju tal-Istati Membri parteċipanti kollha;
- l-ammont totali tal-kontribuzzjonijiet annwali aġġustati skont il-profil tar-riskju, u
- il-meded li jikkorrispondu għal kull grupp ta' indikaturi ta' riskju.

157. Inqis ukoll li, bl-għażla dan il-metodu ta' kalkolu ("livell fil-mira fiss + distribuzzjoni relattiva") fir-Regolament ta' Delega 2015/63, il-Kummissjoni użat il-margni ta' manuvra mogħti lilha mid-Direttiva 2014/59 u mir-Regolament Nru 806/2014. F'dan ir-rigward, ma tistax tiġi invokata kontriha l-eżistenza ta' metodu ieħor ta' kalkolu.

158. Fil-fatt, LBBW tikkritika l-opacità kkawżata mill-kumplessità tal-metodu ta' kalkolu u mill-interdipendenza tiegħu ma' data kunfidenzjali, li twassal għar-riskju tal-eżistenza ta' żbalji li diffiċilment jinstabu minhabba l-massa tad-data pproċessata. Hija tqis li, għall-kuntrarju, wiehed mill-metodi rrakkomandati fil-Linji gwida tal-EBA dwar il-metodi għall-kalkolu ta' kontribuzzjonijiet għall-iskemi ta' garanzija tad-depożiti⁶⁰ meħuda skont id-Direttiva 2014/49/UE tal-Parlament Ewropew u tal-Kunsill tas-16 ta' April 2014 dwar skemi ta' garanzija tad-depożiti⁶¹, jippermetti trasparenza ikbar, peress li huwa ma jkunx jiddependi fuq data kunfidenzjali ta' terzi, u, konsegwentement, motivazzjoni aħjar.

⁵⁹ Ara l-konkluzjonijiet tal-Avukata Generali Kokott fil-kawżi *Borealis Polyolefine et* (C-191/14, C-192/14, C-295/14, C-389/14 u C-391/14 sa C-393/14, EU:C:2015:754, punti 152 sa 154).

⁶⁰ Disponibbli fuq l-indirizz tal-Internet li ġejj: https://www.eba.europa.eu/sites/default/documents/files/documents/10180/1199246/3670e225-61c1-43c6-9d89-b635f7a696b8/EBA-GL-2015-10_GL%20on%20Calculation%20of%20Contributions%20DGS_MT.pdf?retry=1. Ara, b'mod partikolari, l-Anness 1, intitolat "Metodi biex jiġu kkalkolati l-Ponderazzjonijiet tar-Riskju Aggregati (ARW) u jiġu stabbiliti l-klassijiet ta' riskju", punt 3.

⁶¹ ĠU 2014, L 173, p. 149, rettifika fil-ĠU 2014, L 212, p. 47 u fil-ĠU 2014, L 309, p. 37.

159. Il-punt 3 tal-Anness 1 ta' dawn il-linji gwida, dwar il-metodu tal-"bramel", li jikkorrispondu għall-gruppi, jippreċiża:

"Il-parametri tal-bramel għandhom jiġu stabbiliti fuq bażi relattiva jew assoluta meta:

- tintuża l-bażi relattiva, [il-punteġġ ta' riskju individwali] tal-istituzzjonijiet membri jiddependu fuq il-pożizzjoni ta' riskju relattiva vis-à-vis istituzzjonijiet oħra; f'dan il-każ, l-istituzzjonijiet jitqassmu b'mod ugwali bejn il-bramel tar-riskju, li jfisser li istituzzjonijiet bi profili tar-riskju simili jistgħu jispicċaw fi bramel differenti;
- meta tintuża l-bażi assoluta, il-limiti tal-bramel jiġu stabbiliti sabiex jirriflettu kemm huwa riskjuż indikatur speċifiku; f'dan il-każ, l-istituzzjonijiet kollha jistgħu jispicċaw fl-istess barmil jekk kollha jkollhom l-istess livell ta' riskju."

160. Madankollu, anki bl-użu ta' dan il-metodu li japplika parametri ta' bramel ibbażati fuq bażi assoluta, il-kontribuzzjoni finali tiġi kkalkolata abbażi ta' somma ta' data kunfidenzjali ta' terzi fil-mument tal-aġġustament proporzjonali ('il fuq, b'mod fakultattiv, jew 'l isfel, b'mod obbligatorju) tal-kontribuzzjonijiet sabiex jintlaħqu t-12.5 % massimi tal-livell fil-mira annwali⁶², fatt li jipprekludi wkoll li jiġi vverifikat il-kalkolu tal-kontribuzzjoni, kif mitlub mill-Qorti Ġenerali.

161. Għalhekk, l-eżistenza ta' metodu ieħor ta' kalkolu bbażat ukoll *in fine* fuq data kunfidenzjali ta' terzi ma tistax tkun biżżejjed sabiex tiġi kkontestata l-libertà tal-għażla tal-Kummissjoni ta' metodu ta' kalkolu differenti, mill-mument li l-metodu magħżul ikun jissodisfa ċerti kundizzjonijiet ta' trasparenza msemmija qabel⁶³.

162. Peress li dawn il-kundizzjonijiet ġew issodisfatti b'mod volontarju mis-SRB abbażi tad-dritt stabbilit, ma jidhirx neċessarju li jiġi emendat il-qafas legali kif stabbilit mir-Regolament ta' Delega 2015/63.

163. Konsegwentement, billi ddeċidiet li ċerti dispożizzjonijiet ta' dan ir-regolament ta' delega li jispeċifikaw il-metodu ta' kalkolu kienu illegali, il-Qorti Ġenerali wettqet żball ta' liġi u anki fuq dan il-punt is-sentenza appellata għandha tiġi annullata.

VII. Fuq ir-rikors fl-ewwel istanza

164. Jekk il-Qorti tal-Ġustizzja ssegwi r-raġunament li jiena qed nipproponilha u tordna l-annullament tas-sentenza appellata, wiehed għandu jistaqsi dwar il-possibbiltà li hija tiddeċiedi l-kawża. Fil-fatt, skont l-ewwel paragrafu tal-Artikolu 61 tal-Istatut tal-Qorti tal-Ġustizzja tal-Unjoni Ewropea, il-Qorti tal-Ġustizzja, fil-każ ta' annullament tad-deċiżjoni tal-Qorti Ġenerali, tista' jew hija stess tiddeċiedi definittivament il-kawża, meta din tkun fi stat li tiġi deċiża, jew tirrinviya l-kawża quddiem il-Qorti Ġenerali sabiex din tiddeċidiha.

165. F'dan il-każ, jidhirli li l-kawża hija fi stat li tiġi deċiża kemm fir-rigward tal-awtentikazzjoni tal-anness tad-deċiżjoni kontenzjuża kif ukoll tal-motivazzjoni ta' din id-deċiżjoni u l-eċċezzjoni ta' illegalità.

⁶² Ara l-punti 43 u 44 kif ukoll it-Tabella 2 tal-Linji gwida ċċitati fin-nota ta' qiegħ il-paġna 60 ta' dawn il-konklużjonijiet (p. 12 *et seq.*).

⁶³ Ara l-punt 156 ta' dawn il-konklużjonijiet.

166. Fir-rigward tal-awtentikazzjoni ta' dan l-anness, l-uniku punt inkwistjoni quddiem il-Qorti tal-Ġustizzja huwa l-evalwazzjoni tal-provi prodotti fir-rigward ta' din il-kwistjoni. Barra minn hekk, din l-evokazzjoni tat-tilwima ma tistax, minhabba nuqqas ta' osservanza tal-prinċipju ta' kontradittorju, twassal għall-kontestazzjoni tal-konstatazzjonijiet ta' fatt tal-Qorti Ġenerali, hliet fil-każ ta' żnaturament, li ma gietx prodotta l-prova tiegħu f'dan il-każ. Din tista' tirrigwarda biss l-elementi godda, jekk ikunu ammissibbli, li tressqu għall-konjizzjoni tal-Qorti Ġenerali u tal-Qorti tal-Ġustizzja wara l-motiv imqajjem *ex officio*.

167. Il-ksur ta' dan il-prinċipju mill-Qorti Ġenerali jimplika li fid-dibattitu, fl-istadju tal-evokazzjoni, għandhom jitqiesu, minn naħa, l-argument imressaq waqt is-seduta quddiem il-Qorti Ġenerali u riprodott fl-appell, tal-inkluzjoni tad-deċiżjoni kontenzjuża u tal-anness tagħha f'ARES u, min-naħa l-oħra, id-dokumenti ppreżentati fil-kuntest tal-appell (il-verżjonijiet godda tat-tliet dokumenti prodotti matul il-fażi bil-miktub quddiem il-Qorti Ġenerali u dokument ġdid)?

168. L-Artikolu 85 tar-Regoli tal-Proċedura tal-Qorti Ġenerali, kif interpretat mill-ġurisprudenza⁶⁴, japplika għall-produzzjoni ta' dokumenti godda insostenn ta' appell li jinvoka ksur tal-prinċipju ta' kontradittorju bħal f'dan il-każ.

169. Quddiem il-Qorti tal-Ġustizzja, ġew prodotti verżjonijiet godda tad-deċiżjoni kontenzjuża u tal-anness tagħha kif ukoll tal-iskeda tal-progress u dokument ġdid li jikkonsisti f'kopja ta' skrin meħud minn ARES, li jistgħu jiġu eżaminati fil-kuntest tal-evokazzjoni tal-kawża.

170. Mill-eżami tar-ritratt tal-iskrin meħud minn ARES jirriżulta li, fil-11 ta' April 2017, iddaħħlu fis-sistema fajl bin-numru tad-deċiżjoni kontenzjuża fil-format PDF u fajl intitolat "Anness I [...]" fil-format Excel, imbagħad, fit-12 ta' Mejju 2017, tissemma firma tal-President tas-SRB, li twassal għal registrazzjoni u numru ARES fit-13 ta' Ġunju 2017. Dan in-numru ARES u d-data tat-13 ta' Ġunju 2017 jissemmev fuq il-verżjonijiet il-godda tad-deċiżjoni kontenzjuża u tal-anness tagħha prodotti quddiem il-Qorti tal-Ġustizzja.

171. Għalkemm dawn l-elementi jistgħu, għall-ewwel darba, jistabbilixxu rabta bejn il-fajl tal-anness tad-deċiżjoni kontenzjuża u dak ta' din id-deċiżjoni, għandu madankollu jiġi rrilevat li, minn naħa, firma tal-President tas-SRB hija msemmeja biss fit-12 ta' Mejju 2017 u tikkorrispondi għall-għeluq tal-fajl f'ARES, filwaqt li l-iskeda tal-progress giet iffirmita bl-idejn fil-11 ta' April 2017 u, min-naħa l-oħra, ir-registrazzjoni flimkien mal-għoti ta' numru ARES seħħet biss fit-13 ta' Ġunju 2017, jiġifieri f'dati sussegwenti għan-notifika lill-awtoritajiet nazzjonali ta' rizzoluzzjoni u lill-istituzzjonijiet kontribwenti. Għalhekk, il-prova tar-rabta indisoċjabbli bejn dan l-anness u l-imsemmeja deċiżjoni tressqet biss xahrejn wara l-adozzjoni tad-deċiżjoni kontenzjuża.

172. Dan id-dewmien huwa iktar problematiku fil-fehma tiegħi peress li l-fajl tal-anness tad-deċiżjoni kontenzjuża jeżisti f'format li jista' faċilment jiġi mmodifikat mingħajr ma hadd jinduna, kuntrarjament għal test li l-qari tiegħu jippermetti li tinstab anomalija. Barra minn hekk, dan il-fajl ma huwiex immarkat bil-hin u d-data, filwaqt li mir-risposti għall-miżuri istruttorji ordnati mill-Qorti Ġenerali jirriżulta li kien hemm żewġ verżjonijiet tad-dokument li ntbagħtu lis-sessjoni eżekuttiva tas-SRB. Għalhekk, kemm il-format magħżul għall-fajl kif ukoll ir-registrazzjoni tardiva jqajmu diffikultajiet f'termini ta' ċertezza legali u ta' awtentikazzjoni tal-kontenut ta' dan l-anness.

⁶⁴ Ara, b'mod partikolari, is-sentenza tal-5 ta' Marzu 2019, Pethke vs EUIPO (T-169/17, mhux ippubblikata, EU:T:2019:135, punt 43).

173. Jidhirli li, fid-dawl tal-modalitajiet ta' deċiżjoni (vot elettroniku mill-bogħod) u tal-assenza ta' notifika tal-anness tad-deċiżjoni kontenzjuża lill-istituzzjonijiet kontribwenti, il-livell ta' ċertezza legali meħtieġ għandu jkun ogħla u l-modalitajiet tal-kawża inkwistjoni ma humiex biżżejjed sabiex jistabbilixxu l-awtentikazzjoni ta' dan l-anness.

174. Jiena għalhekk tal-fehma li d-deċiżjoni kontenzjuża, sa fejn din tikkonċerna lil LBBW, għandha tiġi annullata abbażi ta' dan il-kap tat-talbiet.

175. Fir-rigward tal-motivazzjoni tad-deċiżjoni kontenzjuża, fl-assenza tal-modalitajiet ta' trasparenza spjegati fil-punt 156 ta' dawn il-konklużjonijiet fir-rigward tas-somom ta' data u dwar il-meded ta' gruppi ta' riskju, inqis li l-obbligu ta' motivazzjoni ma ġiex osservat.

176. Dan il-ksur tal-Artikolu 296 TFUE u tal-Artikolu 41(2)(ċ) tal-Karta għandu jwassal għall-annullament tad-deċiżjoni kontenzjuża sa fejn din tikkonċerna lil LBBW.

177. Fir-rigward tal-eċċezzjoni ta' illegalità diretta kontra ċerti dispożizzjonijiet tar-Regolament ta' Delega 2015/63, mill-kunsiderazzjonijiet esposti fil-punti 137 sa 163 ta' dawn il-konklużjonijiet jirriżulta li din tista' tiġi miċhuda.

178. Peress li nikkonkludi li d-deċiżjoni kontenzjuża għandha tiġi annullata, ma huwiex neċessarju li jiġu eżaminati l-ilmenti l-oħra mqajma quddiem il-Qorti Ġenerali.

VIII. Fuq iż-żamma fis-sehħ tal-effetti legali tad-deċiżjoni kontenzjuża

179. Fil-każ li l-Qorti tal-Ġustizzja tannulla d-deċiżjoni kontenzjuża sa fejn din tikkonċerna lil LBBW, għandu jinfakkar li, skont it-tieni paragrafu tal-Artikolu 264 TFUE, il-Qorti tal-Ġustizzja tista' tindika, jekk tqis li dan huwa neċessarju, liema mill-effetti ta' att annullat għandhom jitqiesu li huma definittivi.

180. F'dan il-każ, għalkemm il-proċedura tal-appell żvelat li d-deċiżjoni kontenzjuża ttiehdet bi ksur tar-rekwiżiti formali essenzjali, xorta jibqa' l-fatt li hija ma żvelat ebda żball li jaffettwa l-konformità ta' dan l-att mar-Regolament ta' Delega 2015/63.

181. Għaldaqstant, li jiġi deċiż li d-deċiżjoni kontenzjuża għandha tiġi annullata mingħajr ma tiġi prevista ż-żamma fis-sehħ tal-effetti tagħha sakemm tiġi ssostitwita b'att ġdid, mhux biss jista' jippreġudika din l-implimentazzjoni, iżda jista' jaffettwa wkoll iċ-ċertezza legali.

182. F'dawn iċ-ċirkustanzi, nipproponi lill-Qorti tal-Ġustizzja tiddikjara li hemm lok li jinżammu fis-sehħ l-effetti tad-deċiżjoni kontenzjuża sad-dhul fis-sehħ ta' att ġdid intiz sabiex jissostitwixxiha u mhux iktar tard minn sitt xhur mid-data tas-sentenza li ser tingħata.

IX. Fuq l-ispejjeż

183. Skont l-Artikolu 138(1) tar-Regoli tal-Proċedura tal-Qorti tal-Ġustizzja, applikabbli għall-proċedura tal-appell bis-saħħa tal-Artikolu 184(1) ta' dawn ir-Regoli, il-parti li titlef il-kawża għandha tiġi kkundannata għall-ispejjeż, jekk dawn ikunu ntalbu.

184. Peress li s-SRB tilef u LBBW talbet li huwa jiġi kkundannat għall-ispejjeż, hemm lok li huwa jiġi kkundannat ibati l-ispejjeż tiegħu, kif ukoll dawk ta' LBBW, relatati mal-proċedura quddiem il-Qorti Ġenerali u mal-proċeduri quddiem il-Qorti tal-Ġustizzja.

185. Skont l-Artikolu 140(1) tar-Regoli tal-Proċedura tal-Qorti tal-Ġustizzja, applikabbli għall-proċedura ta' appell skont l-Artikolu 184(1) ta' dawn ir-regoli, l-Istati Membri u l-istituzzjonijiet li intervjenew fil-kawża għandhom ibatu l-ispejjeż rispettivi tagħhom.

186. Konsegwentement, il-Fédération bancaire française, ir-Renju ta' Spanja u l-Kummissjoni, bħala intervenjenti fil-kawża, għandhom ibatu l-ispejjeż rispettivi tagħhom relatati mal-proċedura quddiem il-Qorti tal-Ġustizzja fiż-żewġ appelli u, fil-każ tal-Kummissjoni, anki dawk marbuta mal-proċedura quddiem il-Qorti Ġenerali.

X. Konklużjoni

187. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja li:

- 1) Tannulla s-sentenza tal-Qorti Ġenerali tal-Unjoni Ewropea tat-23 ta' Settembru 2020, Landesbank Baden-Württemberg vs SRB (T-411/17, EU:T:2020:435).
- 2) Tannulla d-deċiżjoni tal-Bord Uniku ta' Riżoluzzjoni (SRB) fis-sessjoni eżekuttiva tiegħu tal-11 ta' April 2017 dwar il-kalkolu tal-kontribuzzjonijiet *ex ante* għall-2017 għall-Fond Uniku ta' Riżoluzzjoni (SRB/ES/SRF/2017/05) sa fejn din tikkonċerna lil Landesbank Baden-Württemberg.
- 3) Tiddikjara li l-effetti tad-Deciżjoni SRB/ES/SRF/2017/05 għandhom jinżammu fis-sehħ, sa fejn din id-deċiżjoni tikkonċerna lil Landesbank Baden-Württemberg, sad-dhul fis-sehħ ta' att ġdid intiż sabiex jissostitwixxiha u mhux iktar tard minn sitt xhur mid-data tal-ghoti tas-sentenza li għandha tingħata.
- 4) Tiddikjara li s-SRB għandu jbati, minbarra l-ispejjeż tiegħu quddiem il-Qorti Ġenerali u l-Qorti tal-Ġustizzja, dawk sostnuti minn Landesbank Baden-Württemberg quddiem il-Qorti Ġenerali u l-Qorti tal-Ġustizzja.
- 5) Tiddikjara li l-Fédération bancaire française, ir-Renju ta' Spanja u l-Kummissjoni Ewropea, bħala intervenjenti fil-kawża, għandhom ibatu l-ispejjeż rispettivi tagħhom quddiem il-Qorti tal-Ġustizzja u, fil-każ tal-Kummissjoni, anki dawk sostnuti quddiem il-Qorti Ġenerali.